

مدح رسول ﷺ

مرتبہ ۱۔

راجا رشید احمد محمود

افسر تعلقات عامہ ، پنجاب ٹیکسٹ بک بورڈ ، لاہور



پنجاب ٹیکسٹ بک بورڈ لاہور

✓ ۲۹۷۶۵ DATA ENTERED
۲۵۷۵
24797

جملہ حقوق بحق پنجاب ٹیکسٹ بک بورڈ، لاہور محفوظ ہیں

بار اول	...	نمبر ۱۹۷۳ ع
تعداد	...	پانچ ہزار
طابع	...	ایم۔ احسان الحق
مطبع	...	لیو فالن پرنٹنگ پریس، چوک جین مندر، پرانی انارکلی، لاہور
نگران طباعت و تصحیح	...	مرتب
ناشر	...	پنجاب ٹیکسٹ بک بورڈ، لاہور

ملنے کا پتا
سیلز ڈپو، پنجاب ٹیکسٹ بک بورڈ
احاطہ سیلا رام مل، عقب روزنامہ مساوات، لاہور

حَفَنَمَہ
حاکم سار حذیل الرحمن
بی خانہ
130883

انتساب

کائنات کے محسن اعظم ، آقا و مولا احمد مجتبیٰ محمد مصطفیٰ
صلی اللہ علیہ وسلم

کی خدمت میں گلدستہ عقیدت

جنہوں نے دنیا کو جہالت ، کفر اور نفاق کے ادھیروں
سے نجات دی اور علم ، ایمان ، محبت اور اخلاق کی
روشنی بخشی

مرتب

ترتیب

حصہ اول

۲۳	حافظ لدھیانوی	۱	پیش لفظ
۲۴	الطاف حسین حالی	۵	اثر صہبائی
۲۵	میر حسن	۶	اکرم علی اختر
۲۶	حسن رضا بریلوی	۷	اختر شیرانی
۲۷	ابوالاثر حفیظ جالندھری	۸	شیر افضل جعفری
۲۸	حمید صدیقی لکھنوی	۹	اقبال صفی پوری
۲۹	خالد بزمی	۱۰	اماسی بنگلوری
۳۰	خلیق قریشی	۱۱	امیر سینائی
۳۱	حافظ خلیل الرحمان	۱۲	امین اللہ وٹیر
۳۳	احسان دانش	۱۳	انجم وزیر آبادی
۳۴	عبدالمنان راز	۱۴	سجاد باقر رضوی
۳۵	محمد کبیر خان رسا	۱۵	حسن بخت
۳۶	مولانا احمد رضا بریلوی	۱۶	بہزاد لکھنوی
۳۸	رئیس امروہوی	۱۷	وحیدالدین بیخود
۴۰	ساعر صدیقی	۱۸	پیام شاہجہانپوری
۴۲	عبدالمجید مالک	۲۱	حفیظ تائب
۴۴	البال سہیل	۲۲	عبدالکریم ثمر

(ب)

۶۶	کوثر نیازی	۴۴	شبلی نعمانی
۶۸	ماہر القادری	۴۶	شفیق جونپوری
۷۲	حکیم نابینا دہلوی ماہر	۴۷	شفیقی عہدی پوری
۷۳	مائل نقوی	۴۸	شکیل بدایونی
۷۴	محسن کا کوروی	۵۰	شورش کاشمیری
۷۵	محشر رسول نگری	۵۱	شوکت تھانوی
۷۷	راجا رشید احمد محمود	۵۲	شہزاد احمد
۷۸	محمود بھوپالی	۵۳	صابر براری
۷۹	حافظ مظہر الدین	۵۴	ضیاء القادری
۸۱	معراج وارثی	۵۵	محمد طاہر فاروقی
۸۲	منظور حسین منظور	۵۶	احمد ظفر
۸۳	نذیر احمد ناظر	۵۷	سراج الدین ظفر
۸۶	احمد ندیم قاسمی	۵۸	یوسف ظفر
۸۷	سرداری لال نشتر	۵۹	ظفر علی خان
۸۹	قیوم نظر	۶۰	ظہیر نیاز بیگی
۹۰	نعیم صدیقی	۶۱	نصر اللہ خان عزیز
۹۱	شفیع الدین نیر دہلوی	۶۲	غافل کرنالی
۹۲	وصی سیتا پوری	۶۳	محمد حسین فقیر
۹۳	وقار انبالوی	۶۴	ایم - فیروز الدین فیروز
۹۴	ہمسر لکھنوی	۶۵	کیم عثمانی

(ج)

حصہ دوم

۱۱۹	بہزاد لکھنوی	۹۷	اثر زبیری لکھنوی
۱۲۰	بیخود بدایونی	۹۸	اثر صہبائی
۱۲۱	بیدل جیلپوری	۹۹	پنڈت ہری چند اختر
۱۲۲	سردار بشن سنگھ بیکل	۱۰۰	ماجد ادیب بریلوی
۱۲۳	تاجور نجیب آبادی	۱۰۱	ادیب سہارنپوری
۱۲۵	حفیظ تائب	۱۰۲	پنڈت جگن ناتھ آزاد
۱۲۶	صوفی غلام مصطفیٰ تبسم	۱۰۳	اسد ملتانی
۱۲۷	عبدالکریم ٹمر	۱۰۵	اصغر گونڈوی
۱۲۸	جگر مراد آبادی	۱۰۶	افسر امروہوی
۱۲۹	جلیل قدوائی	۱۰۷	شیر افضل جعفری
۱۳۰	جوش سلیم آبادی	۱۰۸	علامہ محمد اقبال
۱۳۱	حافظ لدھیانوی	۱۰۹	المعی حیدر آبادی
۱۳۳	محمد یعقوب حاکم	۱۱۰	امجد حیدر آبادی
۱۳۴	حفیظ جالندھری	۱۱۱	امیر مینائی
۱۳۶	ابوالبیان حاد	۱۱۲	انجم وزیر آبادی
۱۳۷	عبدالعزیز خالد	۱۱۳	میر الیس
۱۳۸	احسان دانش	۱۱۴	سجاد باقر رضوی
۱۳۹	ایس - اے رحمان	۱۱۶	عمید اللہ شاہ بدنام
۱۴۰	احمد رضا خان بریلوی	۱۱۷	خالد بزی
۱۴۲	رفعت سلطان	۱۱۸	سید حسام الدین بقا

(د)


۱۶۹	عرشی علی گڑھی	۱۴۳	روش صدیقی
۱۷۰	عزیز حاصل پوری	۱۴۴	زکی کیفی
۱۷۱	فروغ احمد	۱۴۶	ساغر نظامی
۱۷۲	عمر فیضی	۱۴۷	عبدالمجید سالک
۱۷۵	غلام مولیٰ قلق	۱۴۸	سہیل بنارسی
۱۷۶	قمر یزدانی	۱۴۹	سیاب اکبر آبادی
۱۷۸	کلیم عثمانی	۱۵۰	شبیر شاہد
۱۷۹	اختر اقبال کمالی	۱۵۲	شرقی بن شائق
۱۸۰	ماہر القادری	۱۵۳	شفیق عہدی پوری
۱۸۳	مشاق مبارک	۱۵۵	شکیل بدایونی
۱۸۴	محشر بدایونی	۱۵۶	شہرت بخاری
۱۸۵	راجا رشید احمد محمود	۱۵۷	شہزاد احمد
۱۸۷	منظور حسین منظور	۱۵۸	کرامت علی شہیدی
۱۸۸	محمد منور	۱۵۹	میجر ضمیر جعفری
۱۸۹	مومن خاں مومن	۱۶۰	جعفر طاہر
۱۹۰	احمد ندیم قاسمی	۱۶۱	طفیل ہوشیار پوری
۱۹۱	نشر جالندھری	۱۶۲	یوسف ظفر
۱۹۲	نعیم صدیقی	۱۶۳	سراج الدین ظفر
۱۹۳	شفیع الدین نیر	۱۶۴	ظفر علی خاں
۱۹۶	حکیم نیر واسطی	۱۶۵	عابد علی عابد
۱۹۷	وحشت کلکتوی	۱۶۶	عارف عبدالمتین
۱۹۸	یحییٰ اعظمی	۱۶۷	عاسر عثمانی



پیش لفظ


نعتوں کا یہ مجموعہ پیش کرتے ہوئے ہم اس بات پر بجا طور پر فخر محسوس کر رہے ہیں کہ یہ اپنی نوعیت کی پہلی کوشش ہے۔ نہ صرف اردو زبان میں بلکہ دنیا کی ان دوسری زبانوں میں بھی، جن کے بولنے والے شعرائے کرام جناب سرور کائنات صلی اللہ علیہ وآلہ وسلم کی مدح و ثنا کرتے رہے، کوئی ایسا مجموعہ نہیں ملتا، جس میں نعتیں اس مقصد کے پیش نظر یک جا کی گئی ہوں کہ ایک طرف تو ان کے سدرجات بچوں کی ذہنی استعداد کے مطابق ہوں اور دوسری طرف حضرت رسول اکرمؐ کے علمی کمالات، آپ کی سیرت و کردار اور مکارم اخلاق کا زیادہ سے زیادہ ذکر ہو تاکہ اپنے پیارے نبیؐ کی تعریف و ثنا بڑھ کر جہاں بچوں میں ان سے محبت و ارادت اور عقیدت کے جذبات پیدا ہوں، وہاں انہیں حضورؐ کی شخصیت، سیرت اور اخلاقی مقام سے بھی آشنائی ہو اور اس طرح ان میں حضورؐ کے اسوۂ حسنہ کی تقلید کی لگن پیدا ہو سکے۔

اردو میں کم و بیش ہر شاعر نے محسن کائناتؐ کی تعریف میں داد سخن دی ہے، بارگاہِ رحمۃ للعالمینؐ میں شعر و ادب کا نذرانہ پیش کیا ہے کیونکہ نبیؐ اکرمؐ کی تعریف ہر مسلمان اپنا



جزو ایمان سمجھتا ہے لیکن ہام طور پر نعتوں میں حضورؐ کے حسن و جمال کی تعریف ، آپؐ کا سراپا ، میلاد و معجزات کا تذکرہ ، آپؐ سے عقیدت کا مظاہرہ ، ذاتی تاثرات و کیفیات اور ارادت و محبت کا ذکر ہوتا ہے ۔ اس خطہؒ پاک سے اپنے جذباتی لگاؤ کا اظہار کیا جاتا ہے ، جہاں آپؐ نے نبوت و رسالت اور ہدایت و حکمت کا نور پھیلایا یا جہاں آپؐ کا روضہؒ پاک ہے ۔ حضورؐ کے فضائل و شمائل کو نظم کرتے ہوئے شعرائے کرام نے غزل کے مضامین اور قصیدے کے پر شکوہ الفاظ و تراکیب کو کثرت سے استعمال کیا اور بعض صورتوں میں تو وہ سراپا عقیدت بن کر حدود شریعت کا بھی لحاظ نہ رکھ سکے ۔ رسول خدا کی سیرت طیبہ کے مختلف پہلوؤں اور ان کے پیغام پر محیط نعتیں کم سے کم لکھی گئی ہیں اور جن نعتوں میں اس پہلو کی طرف توجہ دی بھی گئی ہے ، ان میں بہت کم ایسی ہیں ، جو شعر و سخن کے محاسن کی حامل ہوں اور اعلیٰ شعری معیاروں کے تقاضوں پر پوری اترتی ہوں ۔


بچوں کے لیے نعتوں کا یہ مجموعہ مرتب کرتے وقت یہ بات پیش نظر رہی ہے کہ ان نعتوں کو پڑھنے والے کے ذہن میں یہ لگن اور شوق پیدا ہو کہ وہ بھی اپنے اندر ان کمالات و خصائل کو منعکس کرے ، جو ہمارے آقا و مولاً کی حیات طیبہ میں جھلکتے ہیں ۔ اس لحاظ سے یہ مجموعہ ایک مقصدی حیثیت رکھتا



ہے کہ بھی ان نعتوں کو پڑھ کر حضور سرور کائنات کی سیرت طیبہ کے مختلف پہلوؤں اور ان کے پیغام سے زندگی آموز سبق سیکھیں اور ایک سچے مسلمان کی طرح زندگی بسر کرنے کا تصور ان کے ذہن میں ابھر سکے۔

اس مقصد کے حصول کی خاطر ”مدح رسول“ میں ایسی نعتیں زیادہ تعداد میں شامل کی گئی ہیں، جو رسول اللہ صلی اللہ علیہ وسلم کی حیات مقدسہ کے مختلف گوشوں اور پہلوؤں کو اجاگر کرتی ہیں اور جن سے یہ معلوم ہوتا ہے کہ آپ کی امت کو کن اوصاف حمیدہ اور فضائل جلیلہ کا حامل ہونا چاہیے۔

اس مجموعے کی نعتوں کو دو حصوں میں تقسیم کیا گیا ہے۔ پہلے حصے میں کوشش یہ کی گئی ہے کہ کم عمر بچوں کی ذہنی استعداد کو سامنے رکھا جائے اور دوسرے حصے میں ایسی نعتیں شامل کی گئی ہیں، جنہیں ثانوی اور اعلیٰ ثانوی جماعتوں کے طالب علم بآسانی سمجھ سکیں اور تسکین روح، آسودگی قلب اور تہذیب دماغ کا سامان حاصل کر سکیں۔ ان نعتوں کو ترتیب دینے میں ہم نے یہ اہتمام کیا ہے کہ شعرا کو حروف تہجی کے اعتبار سے ناپندگی دی جائے۔



نعتوں کی فراہمی میں سندرجہ ذیل حضرات نے خصوصی دلچسپی لی - جناب منور ابن صادق (ادارہ تعلیم و تحقیق) چودھری عبدالحمید (مکتبہ کارواں ، لاہور) جناب فانی مراد آبادی (لائل پور) جناب عبدالرب صدیقی (پاکپتن) قریشی محمد شریف ظفر پسروری (سہگل آباد) جناب سردار محمد (لاہور) جناب منظور حسین منظور (گوجرانوالہ) جناب تاج محمد عباسی (لاہور) صوفی محمد یونس (لاہور) ، جناب مبشر احمد جلیل (میانی ضلع سرگودھا) جناب منصور محمد خاں (پشاور) اور جناب محمد اکرم اثر (لاہور) - پروفیسر سید سجاد باقر رضوی ، پروفیسر قیوم نظر اور شیخ صادق علی دلاوری نے اس مجموعے کی ترتیب و تشکیل میں مدد دی - ہم ان کرم فرماؤں کے تہہ دل سے ممنون ہیں -

اظہر منزل ، نیو شالامار کالونی
نوان کوٹ - لاہور
راجا رشید احمد محمود
ایم - اے



جس میں ترا عکس اتر گیا ہے
آئینہ وہی سنور گیا ہے

جو نام پہ تیرے مر گیا ہے
دنیا میں وہ نام کر گیا ہے

باطل کو مٹا کے، حق کا پرچم
تا عرش بلند کر گیا ہے


چڑھتا ہوا اہرمین کا دریا
آنے ہی ترے اتر گیا ہے

انساں کو بتوں سے دور کر کے۔
یزداں کے قریب کر گیا ہے

فردوس بکف ہوئی وہ راہیں
جن راہوں سے تو گزر گیا ہے

حق تیجہ پر نثار اور حق پر
سب کچھ تو نثار کر گیا ہے

آثر صہبانی



رگِ رگ میں عشقِ ذاتِ رجایا حضورؐ نے
ہر نقشِ غیرِ دل سے مٹایا حضورؐ نے

تھا اک حجابِ بندہ و خالق کے درمیان
کس نے وہی حجاب اٹھایا ؟ حضورؐ نے

ہر رہگزر پہ تند ہواؤں کے باوجود
ایقان کا چراغ جلایا حضورؐ نے

افسردہ کائنات تھی ، بڑا مردہ تھی حیات
مژدہ حیاتِ نو کا سنایا حضورؐ نے

جور و ستم کے دورِ سبھی ختم کر دیے
رنج و تعب سے سب کو بچایا حضورؐ نے

اسلامیوں کو دے کر اخوت کا اک سبق
ہر فرقِ رنگ و نسل مٹایا حضورؐ نے

اخترؐ پہ اس سے بڑھ کے بھلا ہوگا کیا کرم
دو بار اپنے در پہ بلایا حضورؐ نے

چودھری اکرم علی اخترؒ



مستند نشین عالم اسکاں تمھی تو ہو

اس انجمن کی شمع فروزاں تمھی تو ہو

دنیا ئے ہست و بود کی زینت تمھی سے ہے

اس باغ کی بہار کے ساماں تمھی تو ہو

دنیا کی آرزوئیں فنا آشنا ہیں سب

جو روح زندگی ہے ، وہ ارماں تمھی تو ہو

صبح ازل سے شام ابد تک ہے جس کا نور

وہ جلوہ زار حسن درخشاں تمھی تو ہو


دنیا و آخرت کا سہارا تمہاری ذات

دونوں جہاں کے والی و سلطان تمھی تو ہو

اختر کو بے نوائی دنیا کی فکر کیا

ساماں طراز بے سرو ساماں تمھی تو ہو

اختر شیرانی



تری سرکار بڑی ہے مولاؐ تو تو رحمت کی جھڑی ہے مولاؐ
ترے کوچے کے حسین ذروں کی آنکھ تاروں سے لڑی ہے مولاؐ
تری فطرت میں لگنے کی طرح سورہ "نور" جڑی ہے مولاؐ
یہ بتا، عرش برہن کی رفعت کیوں ترے پاؤں بڑی ہے مولاؐ
ہاتھ باندھے ہوئے ساری دنیا ترے قدموں میں کھڑی ہے مولاؐ
صحن دانش میں تری عظمت کی آج تک لالہ گڑی ہے مولاؐ
آبلہ پا ہیں ترے مستانے اور منزل بھی کڑی ہے مولاؐ

رحم فرما کہ زمانے کے لیے


یہ قیامت کی گھڑی ہے مولاؐ

شیر افضل جعفری



آپ نے جس طرف بھی بڑھائے قدم
کہکشاں گرد راہ سفر ہو گئی
وہ حسین لب کھلے اور چمن کھل گئی
وہ نگاہیں اٹھیں اور سحر ہو گئی
آج کیوں درد دل میں ہے اپنے کمی
ہو نہ ہو، ان کو میری خبر ہو گئی
روئے پاک نبیؐ کا تصور ہے کیا
روشنی تا بہ حد نظر ہو گئی
اللہ اللہ عروج شدہ دوسرا
وسعت آسماں رہگزر ہو گئی
بات جب تھی مدینے میں ہوتی بسر
زندگانی کا کیا ہے، بسر ہو گئی
کس بلندی پہ اقبال پہنچیں گے ہم
ان کے در تک رسائی اگر ہو گئی

اقبال صفی پوری



مجھ کو اللہ دکھائے رخ زیبا تیرا
نظر آیا تھا کبھی خواب میں جلوا تیرا

پتلیاں آنکھوں ہی آنکھوں میں لیے بھرتی ہیں
وہی صورت ، وہی سیرت ، وہی نقشہ تیرا

ناز ہے اپنے مقدر کو تری چاہت پر
اور کیا چاہے کوئی چاہنے والا تیرا

رہ گئے حضرت جبریلؑ کے پر بھی جل کر
کس کو معلوم ہوا رتبہ اعلیٰ تیرا

تو وہ محبوب ، کہ جس کا نہیں ثانی کوئی
ہم تو کیا چیز ہیں ، اللہ بھی شیدا تیرا

دل وہی دل ہے کہ جس دل میں محبت تیری
سر وہی سر ہے کہ جس سر میں ہے سودا تیرا

آسمانوں پہ ، زمینوں پہ ہے تیری توصیف
تو مدینے میں ہے اور عرش پہ چرچا تیرا

امامی بنگوری



خلق کے سرور ، شافع محشر صلی اللہ علیہ وسلم
مرسل داور ، خاص پیمبر صلی اللہ علیہ وسلم
نور مجسم ، نیر اعظم ، سرور عالم ، مونس آدم
نوح کے ہمدم ، خضر کے رہبر صلی اللہ علیہ وسلم
بحر سخاوت ، کان مروت ، آیہ رحمت ، شافع است
مالک جنت ، قاسم کوثر صلی اللہ علیہ وسلم
دولت دنیا خاک برابر ، ہاتھ کے خالی ، دل کے تونگر
مالک کشور ، تخت نہ افسر صلی اللہ علیہ وسلم
رہبر موسیٰ ، ہادی عیسیٰ ، تارک دنیا ، مالک عقبیٰ
ہاتھ کا تکیہ ، خاک کا بستر صلی اللہ علیہ وسلم
سہر سے مملو ریشہ ریشہ ، نعت امیر ہے اپنا پیشہ
ورد ہمیشہ دن بھر ، شب بھر صلی اللہ علیہ وسلم

امیر مینائی



کس نے صنم کدوں میں پیام خدا دیا
آتش کدوں کو ابر کرم سے بجھا دیا
اسرار کائنات سے پردہ اٹھا دیا
افسانہ جہاں کو حقیقت بنا دیا
گم کردگان راہ کو حق سے ملا دیا
عالم میں کیف و نور کا دریا بہا دیا
رنگ اور خوں کا تفرقہ یکسر مٹا دیا
اہل جفا و جور کو درس وفا دیا
رحمت سے آب چشمہ حیوان پلا دیا
مرمر کے حق کے واسطے جینا سکھا دیا
یہ فخر کائنات کا ہے معجزہ امین
السانیت کو خواب گراں سے جگا دیا

امین اللہ و تیر



ساری دنیا کا رکھوالا احمد کالی کملی والا
نام اس کا انجیل میں آیا سب نے اس سے فیض اٹھایا

دکھیوں کا دم بھرنے والا
سب پہ احسان کرنے والا


سادہ طبیعت اس نے پائی اس کا بستر ایک چٹائی
سادہ اس کا رہنا سہنا شان اس کی لیکن کیا کہنا

عرش بریں پر جانے والا
پل بھر میں لوٹ آنے والا

اس کی زیارت سب نے چاہی نبیوں نے دی اس کی گواہی
انسانوں میں سب سے اعظم اس کے شیدا دونوں عالم


دونوں جہاں میں رحمت والا
بعد خدا کے عظمت والا

انجم وزیر آبادی



بھولا بھلا یہ باغ تمنا تمھی سے ہے
آنکھوں میں نور، دل میں اجالا تمھی سے ہے
بے کس کی آس، چارۂ بے چارگان ہو تم
ٹوٹے ہوئے دلوں کو سہارا تمھی سے ہے
معراج اک علامت ایمان و آگہی
ایمان و آگہی کا یہ رشتہ تمھی سے ہے
اللہ رے یہ شرف کہ خدائی گلے لگائے
یہ بندگی کا رتبہ اعلیٰ تمھی سے ہے
تم نور کائنات ہو پر شے میں جلوہ ریز
ہر صورت وجود میں معنی تمھی سے ہے
وہ روشنی کہ طور سے دل تک ہے موجزن
وہ مستعار برق تجلی تمھی سے ہے
تم نے نظر بھرائی تو صحرا ہے خشک لب
لبریز ہے کہ سیری دریا تمھی سے ہے
مسند نشین خلق ہو، تم پر سلام حق
نظم جہان "کن" مرے مولا تمھی سے ہے
باقر تمہارے در کے غلاموں کا ہے غلام
شاہوں سے ہمسری کا یہ رتبہ تمھی سے ہے

سجاد باقر رضوی



جمال احمدؑ مرسل جسے جلوہ دکھاتا ہے
رموز حسن اقدس کا وہی عرفان پاتا ہے

خدا اس کا ، حرم اس کا ، زمانے کی فضا اس کی
محبت جو رسول پاکؐ کی دل میں بساتا ہے


ابھر آتے ہیں لاکھوں طور تاریکی کے سینے سے
جمال مصطفیٰؐ سے جب کوئی دل جگمگاتا ہے

بھٹک سکتا نہیں راہوں کے پیچ و خم میں وہ رہرو
جو اس نورالہدیٰ کو رہنا اپنا بناتا ہے

سمجھتا ہے وہی شانِ محمدؐ مصطفیٰؐ لوگو!
جو قرآن مقدس اپنے سینے سے لگاتا ہے

زمانہ اس سے خنور کے سخن پر بخت نازاں ہے
ٹنائے مصطفیٰؐ سے جو خیالوں کو سجاتا ہے

حسن بخت



ہم کو نام حضورؐ پیارا ہے
زندگی کا یہی سہارا ہے

اے مدینہ، انہی کی قسمت ہے
جن کو حاصل ترا نظارا ہے

گر مدینے میں ہم پہنچ جائیں
چرخ کا ہر ستم گوارا ہے


جیسے ہم ہیں در شہ^۱ دیں پر
یہ تصور بھی کتنا پیارا ہے

آکھ پر خم ہے ہجر طیبہ میں
درد پنہاں تو آشکارا ہے

اے مدینہ، یہ فخر ہے ہم کو
تو ہمارا ہے، تو ہمارا ہے


نام حضرتؐ کا ورد رکھ بہزاد
ڈوبتوں کا یہی سہارا ہے

بہزاد لکھنوی



اُسی کا آئینہ ہے جلوۂ زیبا عہد کا
جو عاشق ہے خدا کا، ہے وہی شیدا عہد کا
زیں روشن ہوئی جن سے، منور عرش تھا جس سے
یہ انوار عہد ہیں، وہ جلوا تھا عہد کا
خدا کے فضل سے ہے یہ شرف اسلام کو حاصل
پڑھیں گے آ کے کلمہ حضرت عیسیٰ عہد کا
گزاری عمر میں نے آب کوثر کی تمنا میں
زبان جب تک نہ دھوتا، نام کیا لیتا عہد کا
دعا کیوں کر نہ ہو مقبول حضرت کے وسیلے سے
کبھی ٹالا نہیں اللہ نے کہنا عہد کا
نبی ایسا کیا پیدا، بجا اسلام کا دُنکا
خدا کی یہ عنایت تھی، وہ صدقہ تھا عہد کا
کھلا یہ راز بے خود سے، محبت کی ہے ہو اس میں
خدا نے رکھ دیا ہے نام کیا پیارا عہد کا

وحید الدین بے خود



سیکڑوں سال سے تشنہ لب تھی زمیں
آتش افشاں تھا ہر سمت چرخ بریں
آدمیت سسکتی تھی ، دم توڑتی
باد صرصر تھی پرسو ستم توڑتی
نقد دل کا نہ کوئی طلب گار تھا
جنس اخلاص کا بند بازار تھا
صنف نازک کا دنیا میں یہ حال تھا
جیسے عورت بھی بکتا ہوا مال تھا
بادشاہی زمیں پر اندھیروں کی تھی
چار جانب حکومت لٹیروں کی تھی
خون انسان میں انسان تھا غوطہ زن
آدمی سی رہا تھا خود اپنا کفن
روح انسانیت جب فنا ہو گئی
پستی فکر کی انتہا ہو گئی
آخرش بحر رحمت ہوا موج زن
کوہ قاراں سے بھوئی وہ پہلی کرن
جس کے آتے ہی کافور الدھیرا ہوا
بزم عالم میں ہر سو سویرا ہوا




آپ آئے کہ سورج چمکنے لگا
چہرہ زندگانی دمکنے لگا

سوجھ گل ہر اک سمت لہرا گئی
باغ انسانیت میں بہار آ گئی
چاک دل چاک زخم جگر مل گئے
اپنے دشمن سے دشمن گلے مل گئے

بزم توحید میں نعرہ زن ہو گئے
بت پرستار اب بت شکن ہو گئے
صنف نازک کی قسمت بھی کھلنے لگی
اب یہ میزان عظمت میں تلنے لگی

آپ آئے کہ دنیا بدلنے لگی
آدمیت کے سانچے میں ڈھلنے لگی
گلشن زندگی پر شباب آ گیا
ذہن انسان میں اک انقلاب آ گیا

اہل عالم پہ تھا وہ مسلط نظام
آدمی جس میں تھا سیم و زر کا غلام
توڑ ڈالا وہ کہنہ نظام آپ نے
اہل زر کو دیا یہ پیام آپ نے



آدمی مال و دولت کا ہے صرف اسی
مال و دولت پہ اس کا اجارہ نہیں


مال و دولت کی کوئی حقیقت نہیں
مال و دولت تو معیار عظمت نہیں

حسن اخلاق سے ، جوش ایثار سے
قوم بنتی ہے دنیا میں کردار سے

اہل عالم میں گونجا پیام آپ کا
اور برپا ہوا جب نظام آپ کا


جوش ایثار سے ، حسن افکار سے
واقعی بن گئی قوم کردار سے

پیام شاہجہان پوری



غریبوں کی جو ثروت ہیں ، ضعیفوں کی جو قوت ہیں
انہیں عالم کے ہر دکھ کی دوا کہنا ہی پڑتا ہے
انہیں فرماں رواۓ اس و جاں کہتے ہی بنتی ہے
انہیں محبوب رب دوسرا کہنا ہی پڑتا ہے
زہے تاثیر ، ان کا نام نامی جب لیا جائے
لبوں کو لازماً صل علی کہنا ہی پڑتا ہے
جہاں بھر کو کیا سیراب جن کے فیض بے حد نے
انہیں دریائے الطاف و عطا کہنا ہی پڑتا ہے
کیا بیڑا جنہوں نے پار آ کر نوع انسان کا
انہیں انسانیت کا ناخدا کہنا ہی پڑتا ہے
جنہوں نے بزم اسکاں سے مٹائی کفر کی ظلمت
انہیں تنویر حق ، نورالہدی کہنا ہی پڑتا ہے

حفیظ تائب



فروع نور مجسم محمد عربی
فراغ عظمت آدم محمد عربی

امیر کون و مکان خواجہ زمین و زمان
ہیں فخر و نازش عالم ، محمد عربی

عرب کو اس نے عطا کی قیادت عظمیٰ
عجم کا محسن اعظم محمد عربی

نظر کشا ہے فضا میں افق سے تا بہ افق
تری جلالت پرچم محمد عربی

فصیل سر الہی بہت بلند سہی
مگر بین عرش کے محرم محمد عربی


تری نگاہ کرم کا اُسدوار ہوں میں
کرم اے رحمت عالم محمد عربی

عبدالکریم ثمر



سلام اس پر ۔ خدا کے بعد جس کی شان یکتا ہے
ثنا خواں خود خدائے پاک ہے ۔ جو سب کا آقا ہے
سلام اس پر کہ توڑا زور جس نے بت پرستوں کا
علم اونچا کیا جس نے جہاں کے زیر دستوں کا
سلام اس پر کہ جس کی پاک صورت، پاک سیرت تھی
سلام اس پر کہ جس کی زندگی خلق و مروت تھی
سلام اس پر کہ بعد اُس کے نہ آئے گا نبی کوئی
نہ اُس سا کوئی آیا ہے ، نہ آئے گا نبی کوئی
سلام اس پر کہ جس نے درد کی دولت عطا کر دی
سکھائے جس نے کمزوروں کو آئین جواں مردی
سلام اس ذات اقدس پر کہ حاسی ہے یتیموں کا
سلام اس جان اطہر پر ، جو والی ہے غریبوں کا
سلام اس پر ۔ اندھیرے میں اجالا کر دیا جس نے
خدا کے نور سے دونوں جہاں کو بھر دیا جس نے
سلام اس پر غلاموں کو عطا کی جس نے سلطانی
سکھائے جس نے مظلوموں کو انداز جہاں بانی
سلام اس پر ۔ ملی ہے مہروں کو جس سے تابانی
سلام اس پر کہ پائی چرخ نے جس سے درخشانی
سلام اس پر کہ جو مطلوب و مقصود خدا ٹھہرا
سلام اس پر کہ جو ٹوٹے دلوں کا آسرا ٹھہرا

حافظ لدھیانوی



وہ لبیوں میں رحمت لقب ہانے والا
مرادیں غریبوں کی بر لانے والا

مصیبت میں غیروں کے کام آنے والا
وہ اپنے ہوائے کا غم کھانے والا

فقیروں کا ملجا ، ضعیفوں کا ماویٰ
یتیموں کا والی ، غلاموں کا مولا

خطا کار سے در گزر کرنے والا
بداندیش کے دل میں گھر کرنے والا

مفسد کا زیر و زبر کرنے والا
قبائل کو شیر و شکر کرنے والا

اُتر کر حرا سے سوئے قوم آیا
اور اک نسخہٴ کیمیا ساتھ لایا
مس خام کو جس نے کندن بنایا
کھرا اور کھوٹا الگ کر دکھایا

عرب جس پہ قرونوں سے تھا جہل چھایا
پلٹ دی بس اک آن میں اس کی کیا
رہا ڈر نہ بیڑے کو موج بلا کا
ادھر سے ادھر پھر گیا رخ ہوا کا

الطاف حسین حالی



نبی کون یعنی رسول کریمؐ
نبوت کے دریا کا در یتیم

اٹھا کفر ، اسلام ظاہر کیا
بتوں کو خدائی سے باہر کیا

کیا حق نے نبیوں کا سردار اُسے
بنایا نبوت کا حق دار اُسے

نبوت جو کی حق نے اس پر تمام
لکھا اشرف الناس ، خیر الانام

بنایا سمجھ بوجھ کر خوب اسے
خدا نے کیا اپنا محبوب اسے

کروں اس کے رتبے کا میں کیا بیاں
کھڑے ہوں جہاں بالندہ صف سالان

مجد کے مانند جگ میں نہیں
ہوا ہے نہ ایسا ، نہ ہوگا کہیں

میر حسن



دل درد سے بسمل کی طرح لوٹ رہا ہو
سینے پہ تسلی کو ترا ہاتھ دھرا ہو
گر وقت اجل سر تری چوکھٹ پہ جھکا ہو
جتنی ہو قضا، ایک ہی سجدے میں ادا ہو
جس بات میں مشہور جہاں ہے لب عیسیٰ^۴
اے جان جہاں ! وہ تری ٹھوکر میں ادا ہو
منگتا تو ہیں منگتا، کوئی شاہوں میں دکھا دو
جس کو مرے سرکار سے ٹکڑا نہ ملا ہو
قدرت نے ازل میں یہ لکھا ان کی جبین پر
جو ان کی رضا ہو، وہی خالق کی رضا ہو
دیکھا انہیں محشر میں تو رحمت نے پکارا
آزاد ہے، جو آپ کے دامن سے بندھا ہو
دے ڈالیے اپنے لب جان بخش کا صدقہ
اے چارۂ دل ! درد حسن کی بھی دوا ہو

مولانا حسن رضا بریلوی



زبان پر اے خوشا صل علی ، یہ کس کا نام آیا
کہ جبریلؑ اسیں میرے لیے لے کر سلام آیا

وہ جس نے نوع انسان کو غلامی سے رہائی دی
وہ جس نے پنجم مرگ دواسی سے رہائی دی

جب انسان دام مرگ اس کے غلاموں پر بچھاتے ہیں
حرم کے طائروں کو شان صیادی دکھاتے ہیں

میں ایسے حال میں تنگ آئے جب فریاد کرتا ہوں
اسی کا نام لیتا ہوں ۔ اسی کو یاد کرتا ہوں

وہ جس سے ربط قائم ہے زمینوں آسمانوں میں
وہ جس کا ذکر ہوتا ہے مؤذن کی اذانوں میں

زمین و آسمان ہی جب ستم ایجاد کرتے ہیں
اسی کے نام لیواؤں پہ جب بیداد کرتے ہیں

میں ایسے حال میں تنگ آئے جب فریاد کرتا ہوں
اسی کا نام لیتا ہوں ، اسی کو یاد کرتا ہوں

ابوالاثر حفیظ جالندھری



مدینے میں کاش اے دل زار ہوتے
وہ پر نور کوچے ، وہ بازار ہوتے

ساتے وہ آنکھوں میں دلکش مناظر
خود اپنی نظر کے خریدار ہوتے

وہ کیفیت خاص ہوتی عنایت
نہ بے ہوش ہوتے ، نہ ہشیار ہوتے

کبھی باب جبریل^۴ پر دست بستہ
کبھی سرنگوں زیر دیوار ہوتے

کبھی چومتے جالیوں کو ادب سے
کبھی شوق میں محو دیدار ہوتے

ادھر نام پاک نبیؐ لب پہ آتا
ادھر دل کی دھڑکن سے بیدار ہوتے


حمید ایسی قسمت کہاں تھی ہماری
کہیں ہم بھی ہائین دربار ہوتے

زائر حرم حمید صدیقی لکھنوی



خدا کے سوا کس کی دانش میں آیا
وہ پایہ، جو فخر دو عالم نے پایا
زہے خلق، اس کو گلے سے لگایا
جو تلوار لے کر پئے قتل آیا
سین گالیاں اور پتھر بھی کھائے
مگر پھر بھی پیغام حق ہی سنایا
وہ جس نے رہ حق کے بھولے ہوؤں کو
فلاح دو عالم کا رستہ بتایا
وہ جس نے بتوں کی محبت چھڑا کر
بس اللہ سے لو لگایا سکھایا
کیا جس نے تعمیر قصر حقیقت
مظاہر پرستی کا قصہ چکایا
شہنشاہ دارین ہیں آپ خالد
یہ دونوں جہاں کیا ہیں؟ ان کی رعایا

خالد بزمی



داسن عفو سر حشر وہ پھیلاتے ہیں
خود بخود سارے گنہگار کھنچے آتے ہیں

ہائے وہ اشک ، جو ہلکوں سے حرا میں ٹپکے
آج تک ان سے نہ و نہر ضیا پاتے ہیں

تیرے اعدا بھی رہے تیرے کرم کے محتاج
سائے پر سر پہ ترے لطف کے لہراتے ہیں

کملی والے! ترے صدقے ، ترے قربان دل و جان
دل و جان تیری محبت کی قسم کھاتے ہیں

میں کہاں اور کہاں مرتبہ نعت رسول
یہ کرم ان کا ہے ، آقا مرے لکھواتے ہیں

کمہکشاں ہو کہ ستارے ، شب اسری سارے
خیر مقدم کو سر راہ بچھے جاتے ہیں

اُن کی یہ طرفہ عنایت ہے ، خوشابخت خلیق
ہے کبھی اذن حضوری ، کبھی تڑپاتے ہیں

خلیق قریشی



شمشاد اسم، اللہ کے محبوب پیارے تھے
یتیموں، بے کسوں، بے بس غریبوں کے سہارے تھے
زمانے کو ہے جس پر ناز، وہ روشن ستارے تھے
بشر کے روپ میں نور الہی کے نظارے تھے

اٹھا پردہ تجلی کا، سہ انور کا نکل آیا
عرب کی سر زمیں سے نور کا چشمہ اہل آیا

زمانے پر بڑا احسان ہے فخر رسالت کا
پلایا نوع انسانی کو بھر بھر جام وحدت کا
خلوص دل جس جس نے پڑھا کلمہ شہادت کا
دیا سردار جنت نے اسے پیغام جنت کا

تعصب میں زمانہ کچھ کہے لیکن حقیقت ہے
نجات زیست کی ضامن محمدؐ کی شریعت ہے

بندھے رہتے تھے پتھر پیٹ سے، فاقے کی حالت میں
سرت رقص کرتی تھی مگر شان رسالت میں
شکن آئی نہ چہرے پر، نہ فرق آیا اطاعت میں
سر اقدس جھکا رہتا تھا خالق کی عبادت میں


نصیبہ جاگ جاگ اٹھا گنہگار ان است کا
سر اقدس پہ چمکا تاج زرین جب شفاعت کا



خدا شاہد ہے ، یہ قوم مسلمان گر سنبھل جائے
مثال شمع سوزاں عشق احمدؑ میں پگھل جائے
خلوص و جذبہٴ ایثار کے سانچے میں ڈھل جائے
قسم اللہ کی ، موج مصیبت سر سے ٹل جائے

خدا کی رحمتیں لا ریب ہوتی ہیں اس امت پر
عمل کرتی ہے سچے دل سے جو قانون قدرت پر

حافظ خلیل الرحمان



دو عالم کا امداد گار آ گیا ہے

امین آ گیا ، غم گسار آ گیا ہے

غریبوں کی جاں کو ، یتیموں کے دل کو

سکون ہو گیا ہے ، قرار آ گیا ہے

اصول محبت ہے پیغام جس کا

وہ محبوب پروردگار آ گیا ہے

اب انسان کو انسان کا عرفان ہو گا

یقین ہو گیا ، اعتبار آ گیا ہے


بجھے گا نہ جس کا چراغ محبت

وہ پیغمبر ذی وقار آ گیا ہے

زمانے کو اب اپنی منزل مبارک

کہ اک خضر صد رہ گزار آ گیا ہے


احسان دانش



خلق	سر اپا	نیرے آقا
کتنا	پیارا	نام محمد
صل علی کا		ورد کرو سب
سب سے اعلیٰ		آپ کی ہستی
سب سے بالا		آپ کا رتبہ
ملجا و ماویٰ		خلق خدا کا
بھول حیا کا		نور وفا کا
صدق و صفا کا		نیر تاباں
لطف و عطا کا		نساہ مسنور
صبر و رضا کا		پیکر اقدس
آپ کا اسوہ		دیں کا حاصل
شافع عقبیٰ		رحمت عالم
دل کا دلاسا		ان کی شفاعت
آپ کا چہرہ		روشن روشن
نور کا ہالہ		ایسے جیسے
بت توڑا تھا		رنگ و نسل کا
دل جوڑا تھا		خلق خدا کا
والہ و شیدا		میں ہوں ان کا

شعر بہانہ
ان کی ثنا کا

خواجہ عبدالمنان راز



حق نے ہر سو مصطفیٰؐ کا بول بالا کر دیا

عہد جو روز ازل بالذہا تھا ، پورا کر دیا

تشنہ تکمیل چھوڑا تھا جسے اسلاف نے

تو نے اے فخرِ رسلؐ ! وہ کام پورا کر دیا

پرچم توحیدؐ لہرا کر فضائے دہر میں

کفر کی دنیا میں اک کہرام برپا کر دیا

بے کسوں کو دی اسان اہل ستم کے ظلم سے

غاصبوں کو خوف عقبی سے شناسا کر دیا

امتیاز خادم و آقا مٹا کر بے دریغ

فطرت انسان کی لغزش کا ازالہ کر دیا


پیکر مذہب میں تو نے پھونک دی روح جہاد

ساحل خاموش کو پر شور دریا کر دیا

کٹ مرے جب تیرے دیوانے تری ناموس پر

فخر نے سر ملت بیضا کا اونچا کر دیا

عہد کبیر خاں رساؐ



مصطفیٰ جانِ رحمت پہ لاکھوں سلام
 شمعِ ابرہہ یزم لہ بدایت پہ لاکھوں سلام

مجھ سے بے رکس کی دولت پہ لاکھوں درود
 مجھ سے بے بس کی قوت پہ لاکھوں سلام

جس کے ماتھے شفاعت کا سہرا دیا
 اُس جینِ سعادت پہ لاکھوں سلام


جس طرف اُٹھ گئی، دم میں دم آ گیا
 اس نگاہِ عنایت پہ لاکھوں سلام

وہ دہن، جس کی ہر بات وحیِ خدا
 چشمِ علم و حکمت پہ لاکھوں سلام

جس سہانی گھڑی چمکا طیبہ کا چاند
 اس دل افروز ساعت پہ لاکھوں سلام

جس کے آگے کھنچی گردنیں جھک گئیں
 اس خدا داد شوکت پہ لاکھوں سلام

مولانا احمد رضا خان بریلوی



سب سے اولیٰ و اعلیٰ ہمارا نبیؐ

سب سے بالا و والا ہمارا نبیؐ

اپنے مولیٰ کا پیارا ہمارا نبیؐ

دونوں عالم کا دولہا ہمارا نبیؐ

جھ گئیں جس کے آنکھیں سبھی مشغول رہیں

وہ عالم دنیا و شمعِ نبوت لے کر آیا ہمارا نبیؐ

جس کے تلووں کا دھوون ہے آب حیات

ہے وہ جان مسیحا ہمارا نبیؐ

جس کی دو بوند ہیں کوثر و سلسبیل

ہے وہ رحمت کا دریا ہمارا نبیؐ

جیسے سب کا خدا ایک ہے، ویسے ہی

ان کا اُن کا تمہارا ہمارا نبیؐ

ملک کونین میں انبیا تاجدار

تاجداروں کا آقا ہمارا نبیؐ


لاسکان تک اجالا ہے جس کا، وہ ہے

پر مکان کا اجالا ہمارا نبیؐ

غمزدوں کو رضا بڑھ دیجے کہ ہے

بیکسوں کا سہارا ہمارا نبیؐ

مولانا احمد رضا خاں بریلوی



سوجب تخلیق عالم کون ہے ؟

وہ کہ جس کا نور ہے نور خدا

سید عالم محمد مصطفیٰ

اول مخلوق ، ختم الانبیاء

جس نے اک عالم کو زندہ کر دیا

سوجب تخلیق عالم ہے وہی

افتخار نسل آدم کون ہے ؟

کفر کا گھر جس نے ویراں کر دیا

بت کدے کو بیت یزداں کر دیا

خلق کی مشکل کو آساں کر دیا

آدمی کو جس نے انساں کر دیا

افتخار نسل آدم ہے وہی

قائد اقوام عالم کون ہے ؟

جس کو صرف انسانیت سے پیار تھا

جو ہر اک مخلوق کا غم خوار تھا

قید رنگ و نسل سے بیزار تھا

جو اخوت کا علم بردار تھا

قائد اقوام عالم ہے وہی




مقصد فطرت کا محرم کون ہے ؟

پیش کر کے ایزدی پیغام کو
توڑ ڈالا کفر کے اصنام کو
متحد کر کے تمام اقوام کو
عام جس نے کر دیا اسلام کو

مقصد فطرت کا محرم ہے وہی

رئیس اسروہوی



تیرا دعویٰ، تیرا مسلک قابلِ صدا احترام

اے غریبوں اور ناداروں کے رکھوالے! سلام

کمکشاں ہے تیرے رہسوارِ مقدس کا اخبار

تیرے نقش پا ہیں فردوسِ بریں کے لالہ زار

دو جہانوں کے مقدر پر ہے تیرا اختیار

خالق کون و مکان کے روبرو تیرا قیام

اے غریبوں اور ناداروں کے رکھوالے! سلام

تیرے در پر سرنگوں ہیں آفتاب و ماہتاب

تو نے ختمِ المرسلین کا حق سے پایا ہے خطاب

فکرِ انسان ہو نہیں سکتی وہاں تک باریاب

طائرِ سدرہ کو بھی حاصل نہیں تیرا مقام

اے غریبوں اور ناداروں کے رکھوالے! سلام

تا ابد روشن رہیں گے تیرے تابندہ اصول


اے خدا کے ماننے والے! خدائی کے رسول

بے نوا شاعر کے ویرانے میں بھی دو چار پھول

تیرے باتھوں میں بہارِ لالہ و گل کا نظام

اے غریبوں اور ناداروں کے رکھوالے! سلام

ساغر صدیقی



مچی اک دھوم عالم میں ، محمد مصطفیٰ آئے
ہوا اتمام دین جن پر ، وہ ختم الانبیا آئے

جہاں کے لوگ تھے سب مبتلائے کفر و گمراہی
انہیں ایمان کا رستہ دکھانے رہنا آئے


خدا کو چھوڑ کر سب ہو چکے تھے لات و عزیٰ کے
خدا کے نام کی عظمت کو محبوب خدا آئے

نہ دیکھی جائے جس سے ذلت و مظلومیٰ نسوان
وہ لے کے اپنے سینے میں دل درد آشنا آئے

مسلمانو! زبانی گل کترنے پر نہ اتراؤ
انہی کی زندگی کا تم نمونہ بن کے دکھلاؤ

رسول پاک جب معبود غیر اللہ کے دشمن تھے
تو تم بھی توڑ کر بت ، بت شکن دنیا میں کھلاؤ

رسول پاک استقلال کی تصویر روشن تھے
تو تم بھی شور طوفان حوادث سے نہ گھبراؤ




رسولؐ پاک تھے بیباک اظہار صداقت میں
تو تم بھی بات سچی صاف کہہ دینے پہ تل جاؤ


رسولؐ پاک جب حریت نسواں کے حاسی تھے
تو تم بھی اس لطیف و محترم فرقے کا غم کھاؤ

محبت کے وہ جذبے از سر نو تیز ہو جائیں
رسولؐ پاک کی الفت سے دل لبریز ہو جائیں

عبدالمجید سالک



احمد مرسل ، فخر دو عالم ، صلی اللہ علیہ وسلم
مظہر اول ، مرسل خاتم ، صلی اللہ علیہ وسلم
طینت جس کی سب سے مظہر، بعثت جس کی سب سے موخر
خلقت جس کی سب پہ مقدم ، صلی اللہ علیہ وسلم
کفر کی ظلمات جس نے مٹائی ، دین کی دولت جس نے لٹائی
لہرایا توحید کا پرچم ، صلی اللہ علیہ وسلم
وہم کی ہر زنجیر کو توڑا ، ایک خدا سے رشتہ جوڑا
شرک کی محفل کر دی برہم صلی اللہ علیہ وسلم
ارض و سما میں آیہ رحمت ، روز جزا میں سایہ رحمت
اس کے لوائے حمد کا پرچم ، صلی اللہ علیہ وسلم
آپ اگر مقصود نہ ہوتے ، کون و مکان موجود نہ ہوتے
اور مسجود نہ ہوتے آدمؑ ، صلی اللہ علیہ وسلم
جس نے ہسائی دل کی بستی ، جس کا ظہور شباب ہستی
نہت گیتی جس کا مقدم ، صلی اللہ علیہ وسلم



کافروں نے یہ کیا جنگ احد میں مشہور
کہ پیمبرؐ بھی ہوئے کشتہ شمشیر دو دم

ہو کے مشہور مدینہ میں جو پہنچی یہ خبر
ہر گلی کوچہ تھا ماتم کدہ حسرت و غم

ایک خاتون کہ انصار نکو نام سے تھیں
سخت مضطر تھیں، نہ تھے ہوش و حواس انکے ہم

موقع جنگ پہ پہنچیں تو یہ لوگوں نے کہا
کیا کہیں تجھ سے، کہ کہتے ہوئے شرماتے ہیں ہم

تیرے بھائی نے لڑائی میں شہادت پائی
تیرے والد بھی ہوئے کشتہ شمشیر ستم

سب سے بڑھ کر یہ کہ شوہر بھی ہوا تیرا شہید
گھر کا گھر صاف ہوا، ٹوٹ پڑا کوہ الم

اس عقیفہؑ نے یہ سب سن کے کہا تو یہ کہا
یہ تو بتلاؤ کہ کیسے ہیں شہنشاہ اممؐ؟




سب نے دی اُس کو بشارت کہ سلامت ہیں حضورؐ
گرچہ زخمی ہیں سر و سینہ و پہلو و شکم

بڑھ کے اس نے رخ اقدس کو جو دیکھا تو کہا
تو سلامت ہے تو پھر بھیج ہے سب رنج و الم

میں بھی اور باپ بھی ، شوہر بھی ، برادر بھی فدا
اے شہؐ دین اترے ہوتے ہوئے کیا چیز ہیں ہم

شبلی نعمانی



و خورشید و انجم تھے ، مگر بے نور تھی دنیا
خدائی جگمگائی جب زمیں پر آدمی آیا

تبسم کی ادا سیکھی ہے کب گمہائے ہستی نے
جب اک انسان کامل لے کے ہونٹوں پر ہنسی آیا


شبِ ظلمت کے ہنگاموں میں گم تھی نسلِ انسانی
یکایک طاقِ کعبہ پر چراغِ ہاشمی آیا

فرشتے جان لیں ، انسانیت کا مرتبہ کیا ہے
سکھانے آدمِ خاکی کو اسرارِ خودی آیا

دکھانے کے لیے وحدانیت کی شانِ عالم کو
مٹانے کے لیے دنیا سے رسمِ آزاری آیا

پڑی سوتی رہیں دنیا کی قومیں خوابِ غفلت میں
وہ جب آیا تو انسان کو شعورِ زندگی آیا

شفیق جونپوری



حضور آئے اندھیروں میں روشنی لے کر
شب سیاہ میں چاند اتر چاندنی لے کر

حضور ملجا و ماویٰ بنے غریبوں کے
جو لوگ آئے تھے دنیا میں بے زری لے کر

یہ انقلاب کے آقا بنے جو بندے تھے
حضور آئے غلاموں کی برتری لے کر

عرب کے ذرے پکارے کہ آفتاب اُترا
حضور آئے وہ فرخندہ اختری لے کر

حضور آئے تو ٹوٹے ہوئے قلوب جڑے
حضور آئے محبت کی چاشنی لے کر

جو فرش و عرش میں تھا فاصلہ، وہ ختم ہوا
حضور آئے وہ اک ربط باہمی لے کر

شفیقِ عمدی پوری



خشک ہونٹوں پر ترانے آگئے
شادمانی کے زمانے آگئے

مژدہ اے امت کہ ختم المرسلین
بخت خواہیدہ جگانے آگئے

نور ایمان بن کے ازسرتا بہ پا
کفر کی ظلمت مٹانے آگئے

جان و دل صدقے، بہر نقش قدم
دہر کو جنت بنانے آگئے

بیکسوں کو پوچھتا ہی کون تھا
بیکسوں کے ناز اٹھانے آگئے

زحمت بے جا و ظلم و جور سے
ناتوانوں کو بچانے آگئے

اللہ، اللہ خسرو کون و مکان
راہرو کے بوجھ اٹھانے آگئے

مختلف ارباب رنگ و نسل کو
ایک ہی مرکز پہ لانے آگئے

دل کی ہر دھڑکن یہ کہتی ہے شکیل
شادمانی کے زمانے آگئے

شکیل بدایونی



رسالت کے علم لہرا رہے ہیں
حدی خوانوں کے جمگھٹ جا رہے ہیں
فضا میں روشنی پھیلا رہے ہیں

مدینے کے مسافر جا رہے ہیں

ہر اک دکھ کا مداوا آ گیا ہے
زہے ملجا و ماویٰ آ گیا ہے
خوشا قسمت، بلاوا آ گیا ہے


مدینے کے مسافر جا رہے ہیں

نگاہیں شہر رحمت ہر ہیں
نبیؐ کے کوچہ و بازار ہر ہیں
رسول اللہؐ کے دربار ہر ہیں

مدینے کے مسافر جا رہے ہیں

یہ سارے ولولے اسلام سے ہیں
محمدؐ مصطفیٰ کے نام سے ہیں
خلیل اللہ کے پیغام سے ہیں

مدینے کے مسافر جا رہے ہیں





اندھیری رات کتی جا رہی ہے
سیاہی ہے کہ چھٹی جا رہی ہے
منے توحید بٹی جا رہی ہے


مدینے کے مسافر جا رہے ہیں

آغا شورش کشمیری



ہم ہیں تصورات کی جنت لیے ہوئے
آنکھیں ہیں بند جلوۂ رحمت لیے ہوئے
احساس عطربیز ہے ، عنبر فشاں خیال
بیٹھے ہیں ہم مدینہ کی نکبت لیے ہوئے
اُن کے حضور اس لب خاموش کی قسم
ہر حرف مدعا ہے حکایت لیے ہوئے
ہے اُن کے روبرو یہ جنون سپردگی
عصیان کے اعتراف کی جرأت لیے ہوئے
توفیق شرم اور ہمیں ، اے زہے نصیب
کس درجہ سرخرو ہیں خجالت لیے ہوئے
یا رب ! کھلے نہ آنکھ کہ بیٹھے ہوئے ہیں ہم
پیش نظر جہاں رسالت لیے ہوئے
جیسا بھی کچھ ہے ، آپ کا ہے ، آپ کے سپرد
آیا ہے اپنے آپ کو شوکت لیے ہوئے

شوکت تھانوی



آنکھوں میں نور ، دل میں بصیرت ہے آپ سے
میں خود تو کچھ نہیں مری قیمت ہے آپ سے
ہے آپ ہی کے دم سے یہ ایمان کی زمیں
اور دین کی یہ چھت بھی سلامت ہے آپ سے
ہے آپ کا کرم یہ مری خواہش نمو
گو خاک ہوں مگر مجھے نسبت ہے آپ سے
یہ آپ ہی کا فیض دلوں کا گداز ہے
ان برف کی تہوں میں حرارت ہے آپ سے
جو بے خبر ہیں، ان کی ہیں آنکھیں بھی ہوئی
جو جاگتے ہیں، ان کو محبت ہے آپ سے
جب آپ نے دکھائیں تو راہیں دکھائی دیں
یعنی دل و نگاہ کی وسعت ہے آپ سے
اس خاک کو کیا ہے ستاروں سے بھی بلند
السانیت کی شوکت و عظمت ہے آپ سے
اس سہرو سے تیرہ شبی کم نہیں ہوئی
دنیا کو روشنی کی ضرورت ہے آپ سے
تسخیر کائنات مرا منتہی نہیں
مجھ کو تو صرف آپ کی حاجت ہے آپ سے

شہزاد احمد



زبان سے اس طرح کچھ نعت شاہ بحر و بر نکلی
کہ خود لینے بلائیں رحمت حق دوڑ کر نکلی

تری وسعت کے اے بحر ولانے مصطفیٰؐ، صدقے
لب دریائے رحمت کشتیؑ دل ڈوب کر نکلی

براتی تھے جلو میں حضرت آدمؑ سے تا عیسیٰؑ
سواری نوشہؑ معراج کی جب عرش پر نکلی

مہ و خورشید ہوں، اشجار ہوں، یا سنگ پارے ہوں
خدا شاہد، خدائی آپؐ کے زیر اثر نکلی

تمہیں بھی جلوۂ رخسار سے تشبیہ ہم دیتے
کہاں تم میں یہ آب و تاب اے شمس و قمر! نکلی

جہاں میں یوں تو آنے کو ہزاروں الیا آئے
مگر اپنے نبیؐ کی شان سب سے اوج پر نکلی

میں سمجھوں گا مجھے معراج ہستی ہو گئی حاصل
یہ جان صابرؑ در سرکار اقدس پر اگر نکلی

صابرؑ براری






جس طرح بے حجاب نظر سے نظر ملے
بے پردہ یوں حبیب و محب عرش پر ملے
تھے قبلہ رو، مدینہ کی جانب نگاہ تھی
جو قافلے حرم کے سر رہگزر ملے
باب عطا، بہشت تمنا وہ کیوں نہ ہو
جس در سے بھیک خلق کو شام و سحر ملے
اس جلوہ گاہ ناز کی عظمت ہو کیا بیاں
روح الامیں^۲ جہاں صفت نامہ بر ملے
دلایا میں، حشر و نشر میں، قبر و بہشت میں
ہر گام، ہر قدم پہ شہ بحر و بر ملے
باتھوں میں ان کے نام خدا، بول اٹھے حجر
اشجار سر، بستجندہ سر رہگزر ملے
ہر دم یہی ضیاء کی تمنا ہے، یا رسول!
سوئے مدینہ پھر مجھے اذن سفر ملے

ضیاء القادری



خداائی میں خدا کا ماننے والا نہ تھا کوئی
حقوق الناس کو پہچاننے والا نہ تھا کوئی
کوئی عزت نہ تھی عورت کی ، دنیا کی نگاہوں میں
اسنائیت کا غلبہ تھا فقیروں اور شاہوں میں
غلاموں پر بہائم سے بھی بدتر ظلم ڈھاتے تھے
ستم دیکھو کہ خود انسان انسانوں کو کھاتے تھے
غرض میں کیا کہوں، دنیا میں کیسی غیر حالت تھی
اسے اک ہادی اعظم کی شدت ضرورت تھی
وہ ، جس کی ذات ہو ساری خدائی کے لیے رحمت
وہ ، جس کی ذات سے پسندیدہ پائیں اوج اور رفعت
بالآخر رحمت یزدان برحق جوش میں آئی
جہان مردہ کے قالب میں روح تازہ دوڑائی
خدا کا آخری پیغام لے کر اک بشر آیا
نہال عرش سے پھر ٹوٹ کر تازہ ثمر آیا
وہ جس نے سارے عالم میں ضیائے علم پھیلائی
وہ جس نے خلق کی تفسیر دنیا بھر کو سمجھائی
سلام اس پر ، جو آیا رہبر دنیا و دیں بن کر
سلام اس پر ، جو آیا رحمت للعالمین بن کر

عہد طاہر فاروقی



ترے جال درخشاں کی تیز کرنوں سے
جہان تیرہ و تاریک کانپ کانپ گیا
وہ ظلم جس نے مکمل عروج پایا تھا
ترے عمل، تری عظمت سے ہائب ہائب گیا

وہ تیری جہد مسلسل تھی، جس نے انسان کو
حیات نو کے تقاضوں کی آگہی دے دی
بھٹک رہے تھے اندھیرے میں قافلے والے
ترے ورود نے منزل کی روشنی دے دی


جہان تیرہ نے پھر آج سر اٹھایا ہے
قدم قدم پہ مسکتی ہے روح انسانی
فروغ جبر پہ صیاد مسکراتا ہے
روش روش ہے چمن میں لہو کی ارزانی

ہزار جبر مسلسل ہو، تیرے دیوانے
بقائے جہد مسلسل کا عہد کرتے ہیں
ترے حضور عقیدت سے سرنگوں ہو کر
مثال سہر درخشاں مگر ابھرتے ہیں



سبوتے جان میں چھلکتا ہے کیمیا کی طرح
کوئی شراب نہیں عشق مصطفیٰ کی طرح
وہ جس کا جذب تھا بیداری جہاں کا سبب
وہ جس کا عزم تھا دستور ارتقا کی طرح
وہ جس کا سلسلہ جود ابر گوہر بار
وہ جس کا دست عطا مصدر عطا کی طرح
سواد صبح ازل جس کے راستے کا غبار
طلسم لوح ابد جس کے نقش پا کی طرح
وہ عرش و فرش و زمان و مکان کا نقش مراد
وہ ابتدا کے مطابق ، وہ انتہا کی طرح
شرف ملا بشریت کو اس کے قدموں سے
یہ مشت خاک بھی تاباں ہوئی سہا کی طرح
اُسی کے حسن سماعت کی تھی کراست خاص
وہ اک کتاب کہ ہے نسخہ شفا کی طرح
نہ پوچھ معجزہ مدحت شہ کونین
مرے قلم میں ہے جنبش پر ہما کی طرح
جال روئے عہد کی تابشوں سے ظفر
دماغ رند ہوا عرش کبریا کی طرح

سراج الدین ظفر



نہ مجال تاب جہاں ہی نہ زبان حرف سوال ہی
 مری جان ہے ترے نور سے مری روح تیرا خیال ہی
 بلغ العالیٰ بکمالہ

کشف الدجی بجمالہ

تری شان کیسے کروں بیاں کہ زبان و حرف ہیں بے زبان
 یہ کرم کہ تو ہے درون دل یہ شرف کہ تو ہے رہیں جاں
 کہ پہنچ سکے ترے حسن تک نہ گمان ہی ، نہ خیال ہی

حسنات جمیع خصالہ

صلو علیہ و آلہ

ترا نام احمد مجتبیٰ تری ذات خاتم النبیا
 تو جواز روز الست ہے تو رسول و رحمت دوسرا

میں غریب و عاجز و بے نوا ، کہ مرا ہے دست سوال ہی

حسنات جمیع خصالہ

صلو علیہ و آلہ

یوسف ظفر




وہ شمع ۔ اجالا جس نے کیا چالیں برس تک غاروں میں
اک روز جھلکنے والی تھی سب دنیا کے درباروں میں
رحمت کی گھٹائیں پھیل گئیں افلاک کے گنبد گنبد پر
وحدت کی تجلی کووند گئی افلاک کے سینا زاروں میں
گر ارض و سما کی محفل میں ”لولاک لہما“ کا شور نہ ہو
یہ رنگ نہ ہو گلزاروں میں ۔ یہ نور نہ ہو سیاروں میں
جو فلسفیوں سے کھل نہ سکا اور نکتہ وروں سے حل نہ ہوا
وہ راز اک کملی والے نے بتلا دیا چند اشاروں میں
وہ جنس نہیں ایمان ، جسے لے آئیں دکان فلسفہ سے
ڈھونڈے سے ملے گی عاقل کو یہ قرآن کے سپہاروں میں
ہم حق کے علمبرداروں کا ہے اب بھی نرالا ٹھاٹ وہی
بادل کی گرج تکبیروں میں ، بجلی کی تڑپ تلواروں میں
ہیں کرنیں ایک ہی مشعل کی ، بوہکر و عمر^{رض} ، عثمان و علی^{رض}
ہم مرتبہ ہیں یاران نبیؐ ، کچھ فرق نہیں ان چاروں میں

ظفر علی خاں



اے نبیٰ محترم، اے سرور دنیا و دیں
اے شفیع المذنبین، اے رحمة للعالمین!
اے کہ تیری ذات اقدس چشمہ عفو و عطا
اے وجود پاک، تو ہے منبع جود و سخا
دو جہاں کی عظمتیں ہیں تیرے قدسوں پر نثار
نوع انسان کو نہیں تیرے سوا حاصل قرار
دہرنے پائی حیات نو ترے اکرام سے
روح کو تسکین ہو جاتی ہے تیرے نام سے
تیرے ذکر خیر سے آباد ہیں ارض و سما
تو نہ ہو راضی، تو پھر راضی نہیں ہوتا خدا
آ کہ پھر ہم پر جہاں میں کفر کی یاغار ہے
آ کہ پھر تیرے کرم کی اک نظر درکار ہے
دیکھ، ہر خطے میں بسنے والے اب تیرے غلام
بر سر پیکار ہیں باطل سے، اے خیرالانام!
دیکھ پھر دشمن ہمارے صورت طوفاں اٹھے
ظاہری جتنے بھی ہیں، یہ لے کے اب سامان اٹھے
اب تو ہے تقویٰ ہمیں تائید غیبی پر حضور
ساتھ ہیں گر آپ تو پھر ساتھ ہے رب غفور

ظہیر نیازبکی



تجھ پہ صدقے ، ترے قربان مدینے والے !
مال و اولاد ، دل و جان ، مدینے والے


ساری مخلوق پہ حاصل ہے فضیلت تجھ کو
اللہ اللہ تری شان مدینے والے

ہر اذیت پہ ہدایت کی دعا دی تو نے
دشمنوں پر بھی یہ احسان مدینے والے

راز بے تاب دل فاش پہ کر دیتے ہیں
کیا کروں اشک ہیں نادان ، مدینے والے

اپنے اللہ کی محبت میں جو سرشار ہوں میں
یہ بھی ہے تیرا ہی فیضان ، مدینے والے

نصر اللہ خان عزیز




سبز گنبد کی بہاروں میں وہ زیبائی ہے
عرش اعظم بھی مدینے کا تمنائی ہے
تجھ سے پہلے تھا ہر اک سمت خزاں کا عالم
تیرے آنے ہی سے ہر شے بہ بہار آئی ہے
جب ترا ذکر کیا، نور کا بادل برسنا
جب ترا نام لیا، جان میں جاں آئی ہے
تجھ کو اللہ نے محبوب کہا، خوب کہا
تری عظمت کی دو عالم نے قسم کھائی ہے
کون ہے ختم رسل، ہادی کل تیرے سوا
عرش تا فرش ترے نور کی پہنائی ہے
نام یکتا ہے تو پیغام بھی یکتا ہے ترا
ہر بڑی شان میں آقا تری یکتائی ہے
جشن میلاد میں غافل مری نعتیں سن کر
منزل عرش سے جاووں کی ہرات آئی ہے

غافل کرنالی



اے روح دیں شناس! مدینے سے دل لگا
رہ مصطفیٰ کے پاس، مدینے سے دل لگا
جنت میں بھی سنا ہے کہیں تو نے رنج و غم
رہتا ہے کیوں اداس، مدینے سے دل لگا
دنیا سے دل لگا کے پریشان نہ کر تو دل
رکھ دل کو اپنے پاس، مدینے سے دل لگا
اسید ہے کہ جائے وہ جنت کو بے خطر
یاں جس کا بے ہراس مدینے سے دل لگا
خاک شفا وہ خاک ہے، آب بقا وہ آب
اُس قوت حواس مدینے سے دل لگا
یا رب کبھی نہ ہو مری دنیا سے دل لگی
بس ہے یہ التماس، مدینے سے دل لگا
گر تجھ کو آرزو ہے کہ جنت میں گھر بنے
اے نفس نا سپاس! مدینے سے دل لگا

عجہ حسین فقیر



بہار گلشن توحید ، انوار خدا آئے
سبارک ہو ، مبارک ہو ، محمد مصطفیٰ آئے
امام الانبیا آئے ، حبیب کبریا آئے
وفا کے بھول برساؤ ، شہ خیرالورے آئے
جہاں روشن ، زماں روشن ، مکان و لاسکاں روشن
فروع برق کوہ طور ، شان والضحیٰ آئے
یتیموں کے ، غریبوں کے ، ضعیفوں کے ، غلاموں کے
انیس و غمگسار و مونس و مشکل کشا آئے
نکھارا آپ کے حسن نظر نے آدمیت کو
جہاں کے راہنما آئے ، امام و پیشوا آئے
فضائیں ہو گئیں معمور تکیروں کی عظمت سے
سراپا رحمة للعالمین ، حسن عطا آئے
وہ خلق مصطفیٰ ، صل علی ، صل علی کہیے
امین و صادق و پیغمبر صدق و صفا آئے

تڑپتا ہوں میں اے فیروز یثرب کی زیارت کو
کسی دن کام میرا جذبہ جوش وفا آئے

ایم ، فیروز الدین فیروز



اے چراغ بزم ایمان اے نشان رہبری !
تیرے کوچے میں ملا آ کر سراغ زندگی
تجھ سے پہلے دل تو تھے ، ہنگامہٴ محفل نہ تھا
زندگی کو تو نے بخشا سوز و ساز زندگی
تو نے سمجھایا مقام آرزو ، رمز طلب
تیرے سجدوں نے دکھایا ہے کہاں بندگی
ہے وقار آدمیت تیرا آئین وفا
تو نے زندہ کر دیا پھر دل میں احساس خودی
خاک کے ذروں کو تو نے بخش دی ہیں رفعتیں
پر بلندی آگے تیرے آستان پر جھک گئی
سیکدے عرفانیت کے اب بھی قائم ہیں وہاں
تیرے جلووں کی جہاں چھٹکی ہوئی ہے چاندنی
بے نیاز دولت دنیا ترے در کے فقیر
سر بسجود ہے ترے آگے غرور خواجگی
غم کے مارے ڈھولتے ہیں تیرے دامن کی پناہ
تیرے میخانے سے ملتی ہے شراب سرخوشی

کام عثمانی



فیصر و کسری و خاقان ، رسول عربی
تیرے دربانوں کے دربان رسول عربی

رات سجدے میں گزاری ہے تو دن غزوے میں
اللہ اللہ تری شان ، رسول عربی

گالیاں کھا کے دعاؤں سے نوازا تو نے
تیری رحمت کے میں قربان ، رسول عربی

آدمیت کو توہم سے چھڑایا تو نے
آدمیت کے دل و جان ، رسول عربی

آج اسلام ہے اپنوں کی نوازش کا شکار
آج مظلوم ہے قرآن رسول عربی

ایک اک کر کے فراموش کیے ہیں ہم نے
حق سے باندھے ہوئے ہیں ، رسول عربی




اب غریبوں کو نہیں پوچھنے والا کوئی
اے غریبوں کے نگہبان ، رسولؐ عربی

حق سے تو اس کی ہدایت کی سفارش کر دے
کہ مری قوم ہے نادان ، رسولؐ عربی

سننے والا نہیں کوئی بھی ، مگر گاتا ہوں
نغمہ کہنہ فاران ، رسولؐ عربی

کوثر نیازی



نبیؐ دوسرے پیشوا بن کے آئے
محمدؐ مگر مصطفیٰ بن کے آئے

کہیں عرش کے کنگروں کو سنوارا
کہیں شمع غار حرا بن کے آئے


وہ مکہ کی سختی ، وہ طائف کا منظر
محمدؐ خدا کی رضا بن کے آئے

اسیروں کو راز اخوت بتایا
غریبوں کے حاجت روا بن کے آئے

کہیں عفو و رحمت کے جلوے دکھائے
کہیں وہ نبرد آزما بن کے آئے

نجاشی بھی خادم ، ابو ذرؓ بھی خادم
وہ سلطان شاہ و گدا بن کے آئے

کہیں بدر و خندق میں فوجیں لڑائیں
کہیں صلح کا سلسلہ بن کے آئے



کبھی دشت میں بکریوں کو چرایا
کبھی دہر کے پیشوا بن کے آئے

زمانے کی سوکھی ہوئی کھیتیوں پر
گھٹا بن کے برسے ، ہوا بن کے آئے

الہی کی محبت ہے ایمان ماہر
جو کونین کا مدعا بن کے آئے

ماہر القادری




سلام اس پر کہ جس نے بے کسوں کی دستگیری کی
سلام اس پر کہ جس نے بادشاہی میں فقیری کی
سلام اس پر کہ اسرار محبت جس نے سمجھائے
سلام اس پر کہ جس نے زخم کھا کر پھول برسائے
سلام اس پر کہ جس نے خوں کے پیاسوں کو قبائیں دیں
سلام اس پر کہ جس نے گالیاں سن کر دعائیں دیں
سلام اس پر کہ دشمن کو حیات جاوداں دے دی
سلام اس پر ، ابوسفیان کو جس نے اماں دے دی
سلام اس پر کہ جس کا ذکر ہے سارے صحائف میں
سلام اس پر ، ہوا مجروح جو بازار طائف میں
سلام اس پر کہ جس کے گھر میں چاندی تھی ، نہ سونا تھا
سلام اس پر کہ ٹوٹا بویا جس کا بچھونا تھا
سلام اس پر ، جو سچائی کی خاطر دکھ اٹھاتا تھا
سلام اس پر ، جو بھوکا رہ کے اوروں کو کھلاتا تھا
سلام اس پر کہ جس کی سادگی درس بصیرت ہے
سلام اس پر کہ جس کی ذات فخر آدمیت ہے



سلام اس پر کہ جس نے فضل کے سوتی بکھیرے ہیں
سلام اس پر، بروں کو جس نے فرمایا کہ ”میرے ہیں“
سلام اس پر کہ جس نے جھولیاں بھر دیں فقیروں کی
سلام اس پر کہ مشکیں کھول دیں جس نے اسیروں کی
سلام اس پر، بھلا سکتے نہیں جس کا کبھی احسان
سلام اس پر، مسلمانوں کو دی تلوار اور قرآن
سلام اس ذات پر، جس کے پریشان حال دیوانے
سنا سکتے ہیں اب بھی خالد^{رض} و حیدر^{رض} کے افسانے

سایر القادری



شاہِ مدینہ ، سرورِ مکہ سب کے آقا ، سب کے مولا
لانے جب تشریف جہاں میں کل دنیا میں اُجالا پھیلا
دور ہوئی ظلمت دنیا سے دینِ مبین کا سورج چمکا
شرک مٹا نورِ یزداں سے بول ہوا اللہ کا بالا
اس کا ٹھکانہ ہے دوزخ میں جو اُن پر ایمان نہ لایا
اللہ اللہ ، بندہٗ مومن وارث ہے حق کی جنت کا

کاش وہ دن بھی آئے مابَر

میں ہوں اور ہو خاکِ بطحا

حکیم نابینا مابَرِ دہلوی



تشریف جہاں میں لے آئے سردار دو عالم ، کیا کہنا
یہ صبح سعادت صل علی ، یہ نور کا عالم ، کیا کہنا

تزلین شرافت آپ سے ہے ، انسان کی کرامت آپ سے ہے
قرآن عبارت آپ سے ہے ، اخلاق مکرم کیا کہنا


سینوں سے مٹی آپس کی جلن ، پھر تازہ ہوئے الفت کے چلن
صدیوں سے جو بچھڑے پھرتے تھے پھر مل گئے باہم ، کیا کہنا

دنیا کو ڈرایا دوزخ سے ، جنت کو بسایا امت سے
فیض آپ کا عالم عالم ہے ، سرکار دو عالم ! کیا کہنا

ہر راز حقیقت سمجھایا ، اللہ کا جلوہ دکھلایا
آفاق کے سر پر لہرایا اسلام کا پرچم ، کیا کہنا

عرفان دیا ، ایقان دیا ، اسلام دیا ، قرآن دیا
جاری ہی رہے گا تا محشر ہر لب پر ، ہر دم کیا کہنا

مائل نقوی



پیدا ہوئے حضرت پیر
صبح قدرت کے سعد اکبر

خورشید سپہر دین

نور عین الیقین

پیدا ہوئے قبلہ طریقت

پیدا ہوئے کعبہ حقیقت

سلطان فلک حشم

سہر عرب و عجم

جان و دل مرسلین

روح روح الامیں

پیدا ہوئے خاتم النبیین

سہر عرفان و عز و تمکین

اسلام کا آفتاب چمکا

بے پردہ و بے نقاب چمکا

پیدا ہوئے سرور دو عالم

پیدا ہوئے فخر لوح و آدم

محسن کا کوروی



آئین روزگار کی تشکیل ہو چکی
مدت ہوئی کہ دین کی تکمیل ہو چکی
آیات بینات کی تنزیل ہو چکی
دنیا میں بند آمد جبریل ہو چکی
انسانیت کا اسوہ کامل حضورؐ ہیں
اس کاروان زیست کی منزل حضورؐ ہیں

روشن ہے نقش سید ابرار آج بھی
محفوظ ہے حضورؐ کا کردار آج بھی
سننے ہیں کان آپ کی گفتار آج بھی
نظروں میں ہے وہ عالم الوار آج بھی
اک اک ادا حضورؐ کی مشہود ہے یہاں
میرا رسولؐ آج بھی موجود ہے یہاں

دیباچہ نجات ہے سنت رسولؐ کی
سرمایہ حیات ہے حکمت رسولؐ کی
فرقان خیر و شر ہے نبوت رسولؐ کی
ہر چیز کو محیط ہے سیرت رسولؐ کی




اس سے حیات کا کوئی گوشہ بچا نہیں
دنیا میں اور کوئی رہ ارتقا نہیں

اہل فنا کے واسطے آبِ بقا ہے یہ
شیرازہ بند عالمِ عشق و رضا ہے یہ
باطل کی ظلمتوں میں چراغِ ہدیٰ ہے یہ
مشکل کسی طرح کی ہو، عقدہ کشا ہے یہ


مغرب کا ہر نظامِ عمل بے ثبات ہے
سن لو کہ عصرِ گو کی اسی میں نجات ہے

مشر رسول نگری



کرم بن گئی ہے ، عطا ہو گئی ہے
نگاہِ نبیؐ آسرا ہو گئی ہے
غمِ مصطفیٰؐ سے بفضلِ تعالیٰ
طبیعتِ مری آشنا ہو گئی ہے
دیوارِ رسولِ خدا تک پہنچنا
یہ حسرتِ مرا مدعا ہو گئی ہے
ہوائے چمن سے فضائے جہاں تک
عجۂ کی مدحت سرا ہو گئی ہے
زمانہ ہمارا ادب کر رہا ہے
نظرِ آپؐ کی ہم پہ کیا ہو گئی ہے
دیوارِ نبیؐ کی گلی کو تو دیکھو
حقیقت کی راہ کا پتا ہو گئی ہے
عجۂ کو جب بھی کسی نے ستایا
زباں ان کی وقف دعا ہو گئی ہے
مرے مصطفیٰؐ کا جونہی نام آیا
مری روحِ نغمہ سرا ہو گئی ہے
میں محمودؐ جب لعت پڑھنے لگا ہوں
یہ دنیا مری ہم نوا ہو گئی ہے

راجا رشید احمد محمود



خلق ہونا تھا کہ عظمت پا گیا نام حبیب
سب سے پہلے عرش پر لکھا گیا نام حبیب

حشر میں ہوتے رہے مجھ پر سوالوں پر سوال
میں بھی ہر بات پر لیتا گیا نام حبیب

اول احمد، پھر محمد، پھر محمد مصطفیٰ
جتنا سن بڑھتا گیا، بڑھتا گیا نام حبیب

قبر میں جانے فرشتے اور کیا کیا ہو جھٹے
وہ تو یوں کہیں، مجھے یاد آ گیا نام حبیب

جب کہا مخمور نے، احمد کے مے خانے کی خیرا
جام وحدت سیکڑوں بلوا کیا نام حبیب

مخمور بھوبالی



اب یہ ہے گفتگو مدینے کی
اے زہے آرزو مدینے کی

نام لے با وضو مدینے کا
بات کر با وضو مدینے کا

میں کہاں نامراد جاؤں گا
دلسوازی ہے خو مدینے کی


آکہ تکمیل جذب و شوق کریں
آ، کریں گفتگو مدینے کی

ذکر ہے کو بہ کو مدینے کا
دھوم ہے چار سو مدینے کی

روح کوئین کیوں نہ وجد کرے
کیف آگیاں ہے بو مدینے کی

تیری مٹی ہے بشری مظہر
تجھ سے آتی ہے بو مدینے کی

حافظ مظہر الدین



شوق کو سرمدی لذتیں ہیں عطا ، مجھ کو حاصل ہے کیف دوام آجکل
ہے وظیفہ عجب عجب مرا ، حزنِ جان ہے عجب کا نام آجکل

میرے خواجہ! حوادث کے طوفان میں دے رہا ہے مزا تیرا نام آجکل
دل میں بھی ہے درود و سلام ان دنوں، لب پہ بھی ہے درود و سلام آجکل

عشق خیرالوری ہے مری زندگی ، عشق خیرالوری ہے امام آجکل
عشق و مستی سے سرشار ہیں جان و دل ، عشق و مستی ہے میرا پیام آجکل

مٹ گئے مرحلے قرب اور بعد کے ، ہے حضوری میں انکا غلام آجکل
جسم گو حجلہ نور سے دور ہے ، روح کا ہے مدینہ مقام آجکل

میرے ساقی کے فیضانِ رحمت سے ہے ، میکدے میں مجھے اذن عام آجکل
شیشہ لبریز ہے بادۂ نور سے ، یثرب سے ہے رنگیں ہے جام آجکل

عشق کے معجزے عقل سمجھے گی کیا؟ معجزانہ ہے سارا نظام آجکل
اُن سے بے صوت ہوتی ہے اب گفتگو، ان سے بے واسطہ ہے کلام آجکل

مظہر الدین



پر نور دل کا جام نہیں ہے تو کچھ نہیں
ساقی کا لب پہ نام نہیں ہے تو کچھ نہیں

فہرست میں جو نام نہیں ہے تو کچھ نہیں
سرکار کا غلام نہیں ہے تو کچھ نہیں

عشاق کی حیات درود و سلام ہے
یہ ورد صبح و شام نہیں ہے تو کچھ نہیں


اے سے کشو! اگر مئے حب رسول سے
لبریز دل کا جام نہیں ہے تو کچھ نہیں

نام رسول پاک زباں پر ہزار ہو
دل سے جو احترام نہیں ہے تو کچھ نہیں

حضرت کی بارگاہ ادب کا مقام ہے
لب پر ترے سلام نہیں ہے تو کچھ نہیں

غربت کی شام اور مدینے کا راستہ
تقدیر میں یہ شام نہیں ہے تو کچھ نہیں

ابوالحیات معراج وارث



زبان پر کیوں نہ پیہم نعرہ صلّ علی آئے
یہ وہ دن ہے کہ عالم میں محمد مصطفیٰ آئے

امام المرسلین کی شان میں جلوہ نما ہو کر
نبوت ختم ہے جن پر، وہ ختم الانبیاء آئے

نسیم سحر و الفت آ گئی گزار ہستی میں
بہار زندگی بن کر حبیب کبریا آئے

بھٹکتا دیکھ کر انسان کو راہ ہدایت سے
بصد لطف و کرم انسانیت کے رہنا آئے

غریبوں، بے نواؤں، بے کسوں کی دستگیری کو
معین نوع انسان، حامی خلق خدا آئے

بہ اوصاف کریماۃ شفیع المذنبین ہو کر
گنہگاروں کے محسن، شافع روز جزا آئے

منظور حسین منظور



بھٹکے ہوؤں کو راہ دکھائی ہے آپؐ نے
بگڑی بشر کی آگے بنائی ہے آپؐ نے
انسانیت کو جہل کے تاریک دشت میں
ہر ظلم سے نجات دلائی ہے آپؐ نے
نالاں تھی جس کے ہاتھ سے بزم جہان ہست
وہ دشمنی دلوں سے مٹائی ہے آپؐ نے
راہ خدا میں حق کی حفاظت کے واسطے
تکلیف ہر طرح کی اٹھائی ہے آپؐ نے
اخلاق اور علم کے زیور — بے گنا
ہر محفل حیات سجائی ہے آپؐ نے
باطل کی کارگاہ ضلالت میں بے خطر
آواز حق جہاں کو سنائی ہے آپؐ نے
اور اس کے نقش لوح جہاں سے مٹا کے سب
حق کی لگن دلوں میں لگائی ہے آپؐ نے

منظور حسین منظور



پیکر اخلاق تھے پیارے نبیؐ
آپ کو بھوں سے آفت تھی بڑی

آپ کی عادت تکلف کی نہ تھی
تھی طبیعت میں نہایت سادگی

ہاتھ سے اپنے حبيبؐ کبریا
لیتے تھے پیوند کپڑوں میں لگا

پیکر عفو و تحمل تھے حضورؐ
ہو کسب کا کتنا ہی بھاری قصور

کر دیا کرتے تھے آپ اس کو معاف
آئینہ ساں دل تھا آنحضرتؐ کا صاف

تھے مجسم خلق محبوب خدا
کی نہ دشمن کے بھی حق میں بد دعا

آپ لیتے تھے نہ ذاتی انتقام
دین کا لازم تھا لیکن احترام

دے کے انسان کو اخوت کا سبق
زندگی کا اک لیا لٹا ورق



محسن انسانیت کے فیض سے
ہو گئے اخلاق کے گلشن برے

کر دیا انسان کا رتبہ بلند
ہو گئے برگشتہ قسمت ارجمند

انبیا میں آپ ہیں عالی مقام
رحمت عالم پہ ہوں لاکھوں سلام

نذیر احمد ناظر



دنیا ہے ایک دشت ، تو گزار آپ ہیں
اس تیرگی میں مطلع انوار آپ ہیں

یہ بھی ہے سچ، کہ آپ کی گفتار ہے جمیل
یہ بھی ہے حق، کہ صاحب کردار آپ ہیں

ہو لاکھ آفتاب قیامت کی دھوپ تیز
میرے لیے تو سایہ دیوار آپ ہیں

دربار شہ میں بھی میں اگر سرکشیدہ ہوں
اس کا ہے یہ سبب ، مرا پندار آپ ہیں

مجھ کو کسی سے حاجت چارہ گری نہیں
ہر غم مجھے عزیز ، کہ غمخوار آپ ہیں

مجھ پر یہ جرم غربت و دامن دریدگی
سب لوگ سنگ زن ہیں تو گبار آپ ہیں


ہے میرے لفظ لفظ میں گر حسن و دلکشی
اس کا یہ راز ہے ، مرا معیار آپ ہیں

انسان مال و زر کے جنوں میں ہیں مبتلا
اس حشر میں ندیم کو درکار آپ ہیں

احمد ندیم قاسمی



جناب محمدؐ شہؑ البیہا تھے
مگر دستگیر امیر و گدا تھے
طلسمِ عداوت کو حضرتؐ نے توڑا
خلائق میں رشتہٴ محبت کا جوڑا
یتیموں کے محسنؑ، نگہبان تھے وہ
غریبوں پہ سو دل سے قربان تھے وہ
بچایا ہر انسان کو لغزشوں سے
ربائی جہاں کو ملی شورشوں سے
ہدایت کا دنیا میں پیغام لائے
وہ شمع تجلائے اسلام لائے
نہ کی رنج و غم کی شکایت کسی سے
نہ رکھی جہاں میں عداوت کسی سے
نہ غصہ، نہ خفگی، نہ نخوت کسی سے
نہ کینہ، نہ رنجش، نہ نفرت کسی سے
میسر یہ قدرت کسی کو کہاں تھی
زبانِ محمدؐ زبانِ خدا تھی
فقط ایک لَـشَـتَر ہی کیا مدحِ خواں ہے
ثناخواں محمدؐ کا سارا جہاں ہے
لالہ سرداری لال لَـشَـتَر



یشموں کا ، بیواؤں کا آسرا ہیں
مصائب کے ماروں کے دل کی صدا ہیں

وہ مشکل کشا ہیں ، وہ حاجت روا ہیں
ہمارے نبیؐ خاتم الانبیاؑ ہیں

خدا کی پرستش کا پیغام لائے
جہاں کے لیے دین اسلام لائے

زمین آسمان ان کے ملاحت سرا ہیں
ہمارے نبیؐ خاتم الانبیاؑ ہیں

دیا علم و حکمت ، جہالت مٹائی
کیا دوست دشمن محبت بڑھائی

شرافت کی دنیا کی وہ انتہا ہیں
ہمارے نبیؐ خاتم الانبیاؑ ہیں

غریبوں کو قوت عطا کی انہوں نے
مریضوں کے حق میں دعا کی انہوں نے



وہ رحمت ہیں ، انسان کے دکھ کی دوا ہیں

ہمارے نبیؐ خاتم الانبیا ہیں


فساد اور فتنہ مٹا ان کے دم سے

بھلا بھولا امن ان کے نقشِ قلم سے

محبت کی منزل کے وہ رہنما ہیں

ہمارے نبیؐ خاتم الانبیا ہیں

قیوم نظر



دنوں کو رکھی ہے چاہ تیری ، غموں کے گلشن سجا سجا کے
شبوں کو دیکھی ہے راہ تری ، دے پلک پر جلا جلا کے
اگر نہ ہو تیری رہنمائی ، کبھی نہ باتھ آ سکے بھلائی
ہزار آئن دیکھ ڈالے جہان والوں نے آزما کے
تری محبت ، تری اطاعت ، یہی شریعت ، یہی طریقت
جو سنگدل بن سکے نہ تیرے ، نہ وہ بشر کے ، نہ وہ خدا کے
تمام ذروں میں خاک راہ کے ہزاروں عالم بچل رہے ہیں
یہ علم و دانش ، یہ تاج و سلطوت ، ہیں معجزے تیرے نقش پا کے
خود آگہی کا سبق سکھایا ، مقام انسانیت دلایا
غرور والوں کے سر جھکا کے ۔ بسے ہوؤں کو اٹھا اٹھا کے
دلائی پھر بندگی کی عظمت ، بڑھائی پھر زندگی کی عزت
سجائی کیا محفل اخوت شہ و گدا کو گلے ملا کے
خود اپنے گھر میں تھا فقر و فاقہ ، مہینوں ٹھنڈا رہا ہے چولہا
بھری زمانے کی تو نے جھولی ، غنا کی دولت لٹا کے

نعیم صدیقی



تم نے خدا کا سیدھا رستہ ہمیں دکھایا
خالق خدا کی خدمت کرنا ہمیں سکھایا
غیر خدا کا دل سے خوف و خطر مٹایا
جو رہ تھی سب سے اچھی، اس راہ پر چلایا

ہر وقت بھیجتے ہیں سب خاص و عام لاکھوں
پیارے نبی محمد! تم پر سلام لاکھوں


اللہ پر بھروسہ، کچھ فکر اور نہ کچھ غم
علم و ہنر کی خواہش اور اتحاد باہم
حسن عمل کا چسکا، جود و سخاوت پیہم
تم نے غرض سکھائے راز بقائے آدم

ہر وقت بھیجتے ہیں سب خاص و عام لاکھوں
پیارے نبی محمد! تم پر سلام لاکھوں

ظلمت کا دور دورہ دنیا میں پھر ہوا ہے
ظلم و ستم کی چھائی پھر چار سو گھٹا ہے
انسانیت کا دشمن انسان بن گیا ہے
تم آگے دور کر دو، آئی جو یہ بلا ہے

ہر وقت بھیجتے ہیں سب خاص و عام لاکھوں
پیارے نبی محمد! تم پر سلام لاکھوں

شفیع الدین لیر دہلوی




کس درجہ عقیدت ہے رسول عربی سے
نا دیدہ محبت ہے رسول عربی سے
ذرات کو ہوتا ہے جو سورج سے تعلق
مجھ کو وہی نسبت ہے رسول عربی سے
انسان کے نزدیک جو انسان کو لائی
قائم وہ اخوت ہے رسول عربی سے
واللہ کسی اور نبی کو نہیں حاصل
وابستہ جو رحمت ہے رسول عربی سے
اے کاش، مسلمان کو آ جائے میسر
منسوب جو حکمت ہے رسول عربی سے
یہ دل میں وصی ان کی محبت کا خزانہ
ہاں یہی دولت ہے رسول عربی سے

وصی سیتا پوری



خواب سے نیند کے ماتے جو جگائے تو نے
پردے کتنے ہی نگاہوں اٹھائے تو نے
زیست بے مقصد و بے باہر ہوئی جاتی تھی
اس کے سر پر بھی کئی تاج سجائے تو نے
غم دنیا کے اندھیرے کو اُجالے بخشے
راستے منزل عقبی کے دکھائے تو نے
آتش کفر کے شعلوں کی لپک تھی ہر سو
لیکن اس آگ میں بھی بھول کھلائے تو نے
تجھ کو اپنوں نے، پرایوں نے بہت رنج دے
کر دیے ایک مگر اپنے پرانے تو نے
بوریا تیرے ہی صدقے میں ہوا ہمسر عرش
تاج اور تخت نگاہوں سے گرائے تو نے
تیری کملی ہے کہ دامن محبت ہے کوئی
مجھ سے خاطی اسی دامن میں چھپائے تو نے

وقارِ ابالوی




بالین اگر تاجدار مدینہ
تو جی بھر کے دیکھیں بہار مدینہ
لگاؤں میں آنکھوں میں سرمے کی صورت
جو مل جائے گرد و غبار مدینہ
غزال دل اپنا یہ کہتا ہے ہر دم
بنا مجھ کو یا رب شکار مدینہ
پریشاں بہت سحر میں ہو رہا ہوں
بلا لیجیے شہر یار مدینہ
کہوں کیا کئے ہے غیرت باغ جنت
دیوار مدینہ، دیوار مدینہ
نزول اُن پہ ہوتی ہے رحمت خدا کی
جو کہلاتے ہیں خاکسار مدینہ
میں ہمسر ہوں سو جان سے قربان اُس پر
جو ہے مصطفیٰ تاجدار مدینہ

ہمسر لکھنوی



ملح رسول

حصہ دوم




Handwritten text in Urdu script, appearing to be a title or heading, possibly "مذہب" (Madhab).

Handwritten text in Urdu script, appearing to be a subtitle or a section header, possibly "مذہب" (Madhab).



نبوت کی گھٹا جس دم سرِ قاراں پہ لہرائی
اور اٹھ کر کوہ قاراں سے حدود ارض پر چھائی
مساوات و اخوت نے پیامِ زندگی بخشا
نشاطِ حق کی بدلی قصرِ انسانی پہ لہرائی
وہ ساقی ! جس کی رحمت نے عطا کی ہزمِ عالم کو
صراحیِ حوضِ کوثر کی ، صفا کی بادہ بہائی
وہی درِ یتیمی ، جس کی یکتائی پہ شاہد ہے
خدا کی رحمت بے حد کی وحدت اور یکتائی
وہ سردارِ رسل ، وہ فخرِ موجودات ! پیغمبر
ملائک کر چکے ہیں جس کے در پر ناصیہ سائی
وہی مونس ہے اور دمساز ہے سب بے نواؤں کا
خدا کی رحمتوں کی فوج جس کے ساتھ ساتھ آئی
وہی اک محسنِ اعظم ہے بے شک نوعِ انسان کا
جہاں والوں نے جس سے دولتِ صدق و صفا پائی

آثرِ زبیری لکھنوی



بہارِ اگوشانِ آئی ، بہارِ زرِ ننگارِ آئی
وجودِ مصطفیٰ^۶ میں رحمتِ پروردگارِ آئی

گریزان ہو گئیں تاریکیاں شبِ ہائے باطل کی
گھٹیں، گھٹ کر تھیں طغیانِ دریائے باطل کی

شبِ وہم و گماں آخر ہوئی ، صبحِ یقیں آئی
تعالیٰ اللہ ، ذاتِ رحمتِ للعالمین آئی

ضعیفوں کے لیے رحمت ، غریبوں کے لیے رحمت
غلاموں کے لیے رحمت ، یتیموں کے لیے رحمت

بشر کے واسطے رحمت ، ملک کے واسطے رحمت
زمین کے واسطے رحمت ، فلک کے واسطے رحمت

جہاں پر ہو گیا سکہ رواں حق و صداقت کا
شرافت کا ، عدالت کا ، شجاعت کا ، سخاوت کا

بشارت دی مساواتِ بشر کی نوعِ انساں کو
برابر کر دیا اک آن میں درویش و سلطان کو

سلام اے رہبرِ کامل ، سلام اے ہادیِ عالم
سلام اے پیکرِ رحمت ، سلام اے محسنِ اعظم

آترِ صہبائی



کس نے ذروں کو اٹھایا اور صحرا کر دیا
کس نے قطروں کو ملایا اور دریا کر دیا
زندہ ہو جاتے ہیں، جو مرتے ہیں اس کے نام پر
اللہ اللہ، موت کو کس نے مسیحا کر دیا
کس کی حکمت نے یتیموں کو کیا در یتیم
اور غلاموں کو زمانے بھر کا سولا کر دیا
سات پردوں میں چھپا بیٹھا تھا حسن کائنات
اب کسی نے اس کو عالم آشکارا کر دیا
آدمیت کا غرض ساماں مسہیا کر دیا
”اک عرب نے آدمی کا بول بالا کر دیا“
کہہ دیا ”لا تقنطوا“ اختر کسی نے کان میں
اور دل کو سر بسر محو تمنا کر دیا

پندت ہری چند اختر



حیات ابن آدم کھو گئی تھی کفر و ظلمت میں
گرے جاتے تھے انسان ہستی قعر ضلالت میں
وجود آدمیت ہو گیا تھا زہر آلودہ
حقیقت ہو گئی تھی مبتلا ادبار و نکبت میں
نہ تھا کوئی خدا کی ذات کا پہچاننے والا
برابر تھے یہاں انسان اور حیوان جہالت میں

اس عالم میں ہوا وہ رہبر ہر دوسرا پیدا
نئی منزل نظر آئی، نیا عالم ہوا پیدا

وہ آیا بزم گلشن میں چمن کا پاسباں بن کر
وہ آیا بے نواؤں، بیکسوں کا ہم زبان بن کر
وہ آیا عظمت توحید کا سکہ بٹھانے کو
وہ آیا حق پرستوں کا امیر کارواں بن کر
اسی نور خدا کی روشنی ہے دونوں عالم میں
وہ آیا در حقیقت رہنمائے دو جہاں بن کر

یہ فخر دو جہاں دونوں جہانوں کو مبارک ہو
یہ دولت زندگی کے پاسبانوں کو مبارک ہو

ماجدِ ادیب بریلوی



مطلع فاراں سے چمکا وہ عجب تر آفتاب

دیر تک دیکھا کیا حیرت سے چھپ کر آفتاب

ان کے آگے اور ٹھہریں کفر کی تاریکیاں ؟

وہ ، جو ذروں کو ہنا دیں مسکرا کر آفتاب

بن گئی ہیں بزم ہستی جگمگانے کے لیے

عارض احمد کی تنویریں سمٹ کر آفتاب


چاند پھیلاتا ہے یہ نم ناک موجیں نور کی

یا پلٹ آتا ہے ہو کر غرق کوثر آفتاب

داغ عشق مصطفیٰؐ بس کیوں دکھاتا ہے ادیب

منہ چھپا لے گا ابھی شرمندہ ہو کر آفتاب

ادیب سہارنپوری



سلام اس ذات اقدس پر، سلام اس فخرِ دوراں پر
ہزاروں جس کے احسانات ہیں دنیائے اسکاں پر
سلام اس پر، جو حاسی بن کے آیا غم نصیبوں کا
رہا جو نے کسوں کا آسرا، شفقِ غریبوں کا
سلام اس پر جو آیا رحمت للعالمین بن کر
پیام دوست لے کر، صادق الوعد و امین بن کر
سلام اس پر کہ جس کے نور سے پر نور ہے دنیا
سلام اس پر کہ جس کے نطق سے مسحور ہے دنیا
سلام اس پر کہ جس نے بے زبانوں کو زباں بخشی
سلام اس پر کہ جس نے ناتوانوں کو توان بخشی
سلام اس پر، جلائی شمع عرفاں جس نے سینوں میں
کیا حق کے لیے بے تاب سجدوں کو جبینوں میں
بڑے چھوٹے میں جس نے اک اخوت کی بنا ڈالی
زمانے سے تمیز بندہ و آقا مٹا ڈالی
سلام اس ذات اقدس پر حیات جاودانی کا
سلام آزاد کا، آزاد کی رنگیں بیانی کا

ہندت جگن ناتھ آزاد




گماں پہ فتح اگر قوت یقین سے ملی
یقین کی دولت بیدار ہم کو دیں سے ملی
ہدایت ایسی، جو قائم رہے قیامت تک
خداۓ پاک کے پیغام آخریں سے ملی
ہوئی رسولؐ سے ملت کو زندگی حاصل
اگرچہ فرد کو جان جان آفریں سے ملی
نمونہ سب کے لیے ہے نبیؐ کی سیرت میں
کہ جو نظیر بھی ڈھونڈی گئی، یہیں سے ملی
ذرا بھی حشر و جزا و سزا میں شبہ نہیں
کہ یہ خبر ہمیں اک صادق اور امین سے ملی
خدا کے واسطے جینا بھی اور مرنا بھی
یہ تربیت عجب انداز دلنشیں سے ملی
بھلا کسے تھی تمیز حقوق انسانی
یہ مصطفیٰؐ ہی کے اعلان آخریں سے ملی



عطا ہوا جو نظام ، اب کبھی نہ بدلے گا
تسلی اس کی ہمیں ختم مرسلین سے ملی
اسد فیوض در مصطفیٰ کا کیا کہنا
بشر کو جو بھی سعادت ملی ، یہیں سے ملی

اسد ملتانی



کچھ اور عشق کا حاصل ، نہ عشق کا مقصد
جز این کہ لطف خلش ہائے نالہ بے سود

اگر خموش رہوں میں ، تو تو ہی سب کچھ ہے
جو کچھ کہا ، تو ترا حسن ہو گیا محدود


چلوں میں جان حزیں کو نثار کر ڈالوں
نہ دیں جو اہل شریعت جبین کو اذن سجود

وہ سرور دو جہاں ، وہ مجد عربی
بہ روح اعظم پاکش درود لا محدود

ضیائے حسن کا ادنیٰ سا اک کرشمہ ہے
چمک گئی ہے شبستان غیب و بزم شہود

کچھ اس ادا سے مرا اس نے مدعا پوچھا
ڈھلک پڑا مری آنکھوں سے گوہر مقصود

اصغر گولڈوی



ثبوت اُس سے زیادہ اور کیا ہوتا رسالت کا
کہ تمغہ مل چکا ہے آپ کو سہرِ نبوت کا
شفاعتِ رحمة للعالمین کے ساتھ موزوں تھی
سرِ اقدس پہ آ کر سچ گیا سہرا شفاعت کا
بنا ڈالنے بد قدرت نے یوں تو سیکڑوں خاکے
مگر اب تک نہ کوئی بن سکا اس شکل و صورت کا
احد کے ساتھ احمد کو نہ ہو کیوں نسبت پنہاں
کہ دونوں ہستیوں میں ایک پردہ ہے محبت کا
چلو وہ بھی غلام سید کون و مکان نکلی
خطا کاران امت کو بڑا ڈر تھا قیامت کا
شب معراج پہنچے آپ سہاں خدا ہو کر
بلندی پر ستارہ آ گیا تقدیر امت کا
بہارِ روضہ والا نظر میں کھب گئی افسر
مری آنکھوں میں نقشہ کھنچ گیا گلزارِ جنت کا

افسرِ امروہوی



آساں آپ کی رفتار پہ جاں دیتا ہے
آپ کا دور زمانے کو امان دیتا ہے

آپ کے صبر سے پائی ہے توکل نے بہار
آپ کے فقر ہمیں بخت جوان دیتا ہے

آپ کے عزم فلک صید کا انداز نصیب
دست تدبیر میں سو تیر و کمان دیتا ہے


آپ کی عظمت شمشیر کا آغاز و عروج
وقت کو خندق و خیبر کا ساں دیتا ہے

جو بھی گھر بار کرے آپ کے قدسوں پہ نثار
صاحب ذات اسے کون و مکان دیتا ہے

بعد از قتل جفا آپ کا فرزند جلیل^{رض}
درس قرآن سر نوک سناں دیتا ہے

شاہرہ بندگی میں آپ کا اسلوب حیات
عشق کو منزل یزداں کا نشان دیتا ہے

شیر افضل جعفری



لوح بھی تو ، قلم بھی تو ، تیرا وجود کتاب
گنبد آگینہ رنگ تیرے محیط میں حباب

عالم آب و خاک میں تیرے ظہور سے فروغ
ذرہ ریگ کو دیا تو نے طلوع آفتاب

شوکت سنجر و سلیم تیرے جلال کی نمود
فقر جنید و بایزید تیرا جلال ہے نقاب

شوق ترا اگر نہ ہو سیری نماز کا امام
میرا قیام بھی حجب ، میرا سجود بھی حجاب

تیری نگاہ ناز سے دونوں مراد پا گئے
عقل غیاب و جستجو ، عشق حضور و اضطراب


تیرہ و تار ہے جہاں گردش آفتاب سے
طبع زمانہ تازہ کر جسلوہ ہے حجاب سے

علامہ محمد اقبال



اب بھی قرآن سے ظاہر ہے وہ حالت تیری
اے رسولِ عربی! شان رسالت تیری
آخری کیوں نہ زمانہ ہو ترے آنے کا
خلق عالم کی ہے تکمیل ولادت تیری
دست و پا صاف بد اندیش کے بندہ جاتے تھے
باندہ لیتی تھی لکھوں میں مروت تیری
گھاٹ ہے، گھاٹ ہے توحید کے پیاسوں کے لیے
آب شفاف کا کوثر کہ شریعت تیری
کرتے دیکھیں گی رسولوں کو جو نفسی نفسی
امتیں آئیں گی لینے کو شفاعت تیری
اپنے جسم بشری کا تجھے اقرار رہا
کھل گئی پر شب معراج لطافت تیری
بخشوانے ہیں تجھے حشر میں است کے گناہ
المعی پر بھی رہے چشم عنایت تیری

المعی حیدر آبادی



رخ سہر ہے ، قد خط شعاعی کی طرح
وہ گہرا امت میں ہے راعی کی طرح
اس خاتم النبیا کا آخر میں ظہور
ہے مصرعہ آخر رباعی کی طرح

معبود کی شان عید میں پاتا ہوں
تنزیہ سے تشبیہ کی سمت آتا ہوں
کلمے میں خدا کے بعد ہے نام نبی
کعبے سے مدینے کی طرف جاتا ہوں

حیرت نہیں ، بے سایہ اگر ذات ہوئی
ٹکڑے کیا چاند ، کیا کرامات ہوئی
دن رات تھا جلوہ خدا پیش نظر
معراج ہوئی تو کیا نئی بات ہوئی


ہیں خاتم عشق کا نگینہ آنکھیں
ہیں بحر بیت کا سفینہ آنکھیں
ہیں گنبد پر نور کی صورت بالکل
کعبہ ہے اگر دل ، تو مدینہ آنکھیں

احمد حسین امجد حیدر آبادی



دل میں ہے خیال رخ نیکوئے محمدؐ
اللہ کے گھر میں ہے بسی بوئے محمدؐ
کیا رنگ تصور ہے کہ ہر سانس سے مل کر
آتی ہے ہوائے چمن کوئے محمدؐ
آ جائے نظر راہ میں گر نقش کف پا
آنکھوں سے چلوں میں طرف کوئے محمدؐ
تولا ہے بہت جانچ کے ارباب نظر نے
ہیں شمس و قمر سنگ ترازوئے محمدؐ
لے جائے اجل، جان کی پروا نہیں مجھ کو
ہے تار رگ جاں مجھے ہر موئے محمدؐ
دلبر ہے، دل آرام ہے، دلدار ہے وہ دل
جس دل میں ہے یاد رخ دلجوئے محمدؐ
سینے سے لگاؤں میں امیر، آنکھوں میں رکھوں
ہیں بھل مجھے خار و خس کوئے محمدؐ

امیر مہنائی



گھٹا لطف و رحمت کی دنیا پہ جہاں
محمدؐ نے دنیا کی بگڑی بنائی

محمدؐ نے انسان کو انسان بنایا
محمدؐ نے راہ صداقت دکھائی

دیا آپؐ نے یوں پیام اخوت
کہ انسان ہیں آپس میں سب بھائی بھائی


نہیں بادشاہوں کو خاطر میں لاتے
جنہیں مل گئی تیرے در کی گدائی

تری نعت ہے، یہ بھی تیری ثنا ہے
عنادل کی گلشن میں نغمہ سرائی

ترے دم — قائم گلستان کی رنگت
ضیا تیرے رخ سے قمر نے ہے ہائی

غم دو جہاں بھول جاتا ہے انجم
ہو جس دل میں الفت نبیؐ کی سائی

انجم وزیر آبادی



اس شاہ سے کوئین میں بہتر نہیں کوئی
بہتر کا تو کیا ذکر ہے ، ہمسر نہیں کوئی
حق یہ ہے کہ ایسا تو پیمر نہیں کوئی
جسار و بہادر نہیں ، صفدر نہیں کوئی

ادنیٰ سا یہ رتبہ ہے ، جسے ذکر کیا ہے
بوذر[ؑ] کو شرف اس کی غلامی سے ملا ہے


پر نور سدا رہتی تھی پیشانی نور
اُس نور سے رہتے در و دیوار مندور
جب اپنے کبھی ہاتھ اٹھاتے تھے پیمر
ضو آنکھوں کی دیکھتے تھے لوگ برابر

اُس نور کا کیا وصف کروں میں کہ وہ کیا تھا
بس نور خدا ، نور خدا ، نور خدا تھا

چلتے تھے اگر نرم زمیں پر شاہ ابرار
نقش قدم اُس میں نہ کبھی پڑتا تھا زلہار
اور سنگ پہ پڑتا تھا قدم گردم رفتار
تو سوم صفت ہوتا تھا نقش اس میں نمودار

مردانگی میں مثل پیمر نہ تھا کوئی
قوت میں ، شجاعت میں بھی ہمسر نہ تھا کوئی

میر الیس



رحمت تمہارا نام، شفاعت تمہارا نام
پروردگار رسم محبت تمہارا نام
اپنی سیاہ بختی و ایام تلخ میں
آنکھوں میں نور، لب پہ حلاوت تمہارا نام
نور خدا کا جسم منظر تمہاری ذات
قائم نشان راہ حقیقت تمہارا نام
دین میں حقیقت برحق کی ہے دلیل
دائم وجود حق پہ شہادت تمہارا نام
انسانیت کو اوج شرف ہے تمہاری راہ
رحمت تمہارا ذکر، عبادت تمہارا نام
ہے بندہ و خدا کا تعلق تمہاری ذات
حق کے لیے دلیل اطاعت تمہارا نام
بے چارگان کے واسطے تم رحمت تمام
زخمی دلوں کے واسطے راحت تمہارا نام
بیمار زندگی کو شفا ہے تمہارا ذکر
آیا زباں پہ بہر عبادت تمہارا نام
باقر تو شرمسار بہت ہے، مگر زباں
کرتی ہے ورد روز قیامت تمہارا نام

سجاد باقر رضوی



کائنات انگشتی اور نور حق خاتم بنا

میرے مولا، تیری زیبائی کو یہ عالم بنا

ہاؤں کے لیچے کی مٹی بن گئی خاک شفا

نور کا پرتو پڑا جب خاک پر، آدم بنا

رحمت عالم کا سایہ تھا مقدر پر مرے

گو تسلسل سے بگڑتا تھا مگر بیمہ بنا

طاقت ایمان نے دی میرے گناہوں کو شکست

وسوسوں سے لڑتے لڑتے اور مستحکم بنا

گلستان ویران، آنکھیں خشک ہیں مولائے کل

پھر ہمیں سرسبز کر، آنسو بنا، شبنم بنا

میری ویرانی کو تھی آب و ہوا حب رسول

کشت دل کے واسطے بادل بنا، موسم بنا

میری بربادی پہ اک عالم کی آنکھیں ہیں لگی

میرے مولا، میری خاکستر سے اک عالم بنا


میری فطرت کے تقاضوں سوا ہے سیرا درد

تیری رحمت کا تقاضا ہے کہ اب مرہم بنا

شاہ بطحا کی غلامی کا ہے باقر یہ شرف

میں بگڑ کر بھی حریف کے، حریف جم بنا

سجاد باقر رضوی



تھا خوان ہے قلم آج اس شفیع روز محشر کا
جو باعث ہے ظہور قدرت خلاق اکبر کا
سمہارا ہے وہی ہر عاجز و لاچار و مضطر کا
جو سرنامہ بنا ایجاد اور تکوین کے دفتر کا
زہے قسمت اگر مل جائے رتبہ اس کے چاکر کا
کہ جبریل امین دربان ہے جس شاہ کے در کا
زبان پر اس لیے ”واللیل“ کا میں ورد کرتا ہوں
کہ سودا ہے ازل سے سر میں اس زلف معنبر کا
طواف روضہ اقدس کیا کرتے ہیں روزانہ
یہی ہے کام چرخ و آفتاب و ماہ و اختر کا
بنا تھا اس لیے نور محمد پہلے ہر شے سے
کہ سرنامہ تھا وہ ایجاد اور تکوین کے دفتر کا
نہیں خواہش مجھے کچھ عزت و دولت کی، یا سرور
تمنا ہے تو بس یہ ہے، گدا ہوں آپ کے در کا
مجھے کیوں خوف محشر ہو، مرا وہ شاہ جاسی ہے
کہ جو مالک ہے حور و سلسیل و حوض کوثر کا

عبداللہ شاہ بدنام



جسے حبیب خدا نے پسند فرمایا
اُسے اک آن میں سب سے بلند فرمایا

حضور دوست و دشمن کے حق میں رحمت تھے
کسی پرہ باب عنایت نہ پسند فرمایا

جہاں کے نکتہ وروں کو وہ کب میسر ہے
انہوں نے اپنی زباں سے جو ہند فرمایا


جہاں سے ظلم مٹایا تو عدل پھیلا دیا
انہوں نے زہر کو اک پل میں قند فرمایا

اسے جہاں میں کہیں بھی پناہ مل نہ سکی
جسے انہوں نے ذرا ناپسند فرمایا

جو ظلم و جہل کی تاریکیوں میں کھوئے تھے
انہیں فلاسفہ سے عقل مند فرمایا

کسی کو فخر سیادت وہ کب ملا بزمی
خدا نے جس سے انہیں ارجمند فرمایا

خالد بزمی



جلوۂ محبوب خلاق دو عالم دل میں ہے
اللہ اللہ یہ کشش اس جذبہ کامل میں ہے

جان بھی قربان ہو تو کم ہے ان کی راہ میں
عشق اُن کا، اُن کی الفت ایسی میرے دل میں ہے

ماہ کو تشبیہ دوں ان کے رخ روشن سے کیا
یہ سراپا نور ہیں، دھبہ نہ کامل میں ہے

کیوں بتائیں، کیوں کریں ہم انکشاف راز عشق
کیا نہیں معلوم ان کو، جو ہمارے دل میں ہے

کیوں کہیں کہ حشر کے دن بھول جائیں گے ہمیں
ہم گنہ گاران اُمت کی محبت دل میں ہے

مدتیں گزریں قلم کو چلتے چلتے اے بقا
سالک مدحت ابھی تک جادۂ منزل میں ہے

سید حسام الدین بقا



ہم دیارِ نبیؐ میں آ پہنچے
منزلِ حق رسی میں آ پہنچے

ہر قدم کھل رہے ہیں رازِ حیات
منبعِ آگہی میں آ پہنچے

جس کی حسرت میں ہیں دل و دیدہ
اُس نگر، اُس گلی میں آ پہنچے


آج تک ظلمتوں میں گزری تھی
شکر ہے، روشنی میں آ پہنچے

ہم کو فکرِ جہاں سے اب کیا کام
جنتِ زلدگی میں آ پہنچے

نامِ ان کا جولے کے نکلے تھے
کیف و وارفتگی میں آ پہنچے

اب ہمیں خوفِ کچھ نہیں بہزاد
ہم تو ان کی گلی میں آ پہنچے

بہزاد لکھنوی



جب مدینہ ہی نہ دیکھا ، نظر آیا پھر کیا
دیکھ اے آنکھ ، مجھے تو نے دکھایا پھر کیا

گر حضوری نہ ملے تو غم دوری ہی سہی
یہ بھی پایا جو نہ عاشق نے تو پایا پھر کیا

دل سے مٹنے کا نہیں داغ غم عشق نبیؐ
ہم نے مانا کہ ہمیں غم نے مٹایا ۔ پھر کیا

خواب میں تو کبھی بیدار ہو قسمت میری
یہ بھی ارماں نہ بر آیا تو بر آیا پھر کیا

دیدہ دل سے ہوں میں محو تجلانے نبیؐ
لطف دیدار ان آنکھوں نے نہ پایا ، پھر کیا

قافلے لاکھوں مدینے کو چلے جاتے ہیں
میں ہی رہ جاؤں گا محروم خدایا ۔ پھر کیا !

آپ تھے ظل خدا ، خالق میں سب جانتے ہیں
دیکھتا کوئی بھلا سائے کا سایہ پھر کیا

بے خود بدایونی



قرآن کی زباں خود ہے ثنا خوان محمدؐ

اللہ کا فرمان ہے فرمان محمدؐ

جس کا یہ عقیدہ نہیں، مومن ہی نہیں وہ

اللہ کا عرفان ہے عرفان محمدؐ

خود دولت کونین ہے اُن باتھوں پہ قرباں

جن باتھوں میں ہے گوشہٴ دامن محمدؐ

رضواں بھی اسے دیکھے ہے للچانی نظر سے

واللہ ہے کیا قسمت دربان محمدؐ


اللہ کے محبوب لگاتے ہیں گلے سے

ہوتا ہے مدینے میں جو مہمان محمدؐ

تیرا ہی کرم ہے یہ گنہ گار پہ یا رب

بیدل کو بنایا جو ثناخوان محمدؐ

بیدل جبلیوری



اے رسول پاک ! اے پیغمبر عالی وقار
چشم باطن میں نے دیکھی تجھ میں شان کردگار
تیرے دم سے گل نظر آئے ہیں وہ عرفاں کے خار
خویوں کا ہو تری کیوں کر بھلا ہم سے شمار

نور سے تیرے ، اندھیرے میں درخشانی ہوئی
تیرے آگے آبرو کفار کی پانی ہوئی

اک جہالت کی گھٹا تھی چار سو چھائی ہوئی
ہر طرف خلق خدا بھرتی تھی گھبرائی ہوئی
شاخ دینداری کی تھی بے طرح مرجھائی ہوئی
لہلہلا اٹھی ، تری جب جلوہ آرائی ہوئی

تیرے دم سے ہو گئیں تاریکیاں سب منتشر
ہا گئی راحت ترے آنے سے چشم منتظر


کیوں نہ ہم بھی اس جہاں کا پیشوا مانیں تجھے
کیوں نہ راہ حق میں اپنا رہنا جانیں تجھے
دیکھنے کو دے خدا آنکھیں ، تو پہچانیں تجھے
حق کی ہے بیکل صدا ، شمس الضحیٰ مانیں تجھے

گر مسلمانوں کا اک پیغمبر اعظم ہے تو
اپنی آنکھوں میں بھی اک اوتار سے کب کم ہے تو

سردار ہشن سنگھ بیکل



جلال اتنا کہ حسن میں بھی ہو جس سے شان نیاز پیدا
جمال ایسا کہ جس کی تابش سے پتھروں میں گداز پیدا
وجاہت اتنی کہ شوق دیدار کو مجال نمو نہیں ہے
لیاقت ایسی کہ کم سوادوں کو جرأت گفتگو نہیں ہے
ذہانت اتنی کہ عقل خودیوں کو جو اسیر نیاز رکھے
صداقت ایسی کہ شاعروں کو مبالغے سے بھی باز رکھے
مرشت اتنی لطیف ، صدق و صفا کا گنجینہ جس کو کہیے
طبیعت ایسی شریف ، مہر و وفا کا آئینہ جس کو کہیے
عطوفت اتنی کہ حاسد بے ادب کے جرم و گناہ بخشے
مروت ایسی کہ دشمن جان طلب کو بھی جو پناہ بخشے
حسد تری بزم میں جسے لائے ، خلق تیرا غلام کر لے
جو رم کرے تجھ سے از رہ بغض ، تو اس کو رام کر لے
جو تیرے جلووں سے ہو منور ، اس آئینے میں نہ بال آئے
مٹے خیال گناہ دل سے ، جو دل میں تیرا خیال آئے
ترے فروغ جمال کی تابشیں یہ بتا رہی ہیں
کہ تیری صورت میں تیری سیرت کی طلعتیں جگمگا رہی ہیں
یہ دیکھتا ہوں کہ تیرے اقوال خود بخود منہ سے بولتے ہیں
یہ دیکھتا ہوں کہ تیرے احوال خود دلوں کو ٹٹولتے ہیں



یہ دیکھتا ہوں کہ تیری نظروں میں ہیچ ہے فر شہریاری
یہ دیکھتا ہوں کہ تیرے قدموں پہ صدقے ہوتی ہے تاجداری
یہ دیکھتا ہوں ، غلام و آقا کا فرق تو نے مٹا دیا ہے
یہ دیکھتا ہوں کہ تو نے شاہ و گدا کو ہمسر بنا دیا ہے
یہ دیکھتا ہوں ، جہاں کے ویراے تیرے قدموں سے گلستاں ہیں
یہ دیکھتا ہوں کہ تیرے دیوانے علم و حکمت کے پاسباں ہیں
ترے فقیروں کو بانٹتے دیکھتا ہوں دارا کی کبریائی
ترے غلاموں کو روندتے دیکھتا ہوں فرعون کی خدائی

تاجور نجیب آبادی



خوشبو ہے دو عالم میں تری اے گل چیدہ
کس منہ سے بیاں ہوں ترے اوصاف حمیدہ

تجھ سا کوئی آیا ہے نہ آئے گا جہاں میں
دیتا ہے گواہی یہی عالم کا جریدہ

مضمر تری تقلید میں عالم کی بھلائی
میرا یہی ایمان ہے ، یہی میرا عقیدہ

اے ہادیٰ ہر حق ! تری ہر بات ہے سچی
دیدہ سے بھی بڑھ کر ہے ترے لب سے شنیدہ

اے رحمت عالم ! تری یادوں کی بدولت
کس درجہ سکون میں ہے مرا قلب تپیدہ

تو روح زن ، روح چمن ، روح بہاراں
تو جان بیاں ، جان غزل ، جان قصیدہ

ہے طالب الطاف مرا حال پریشان
محتاج توجہ ہے مرا رنگ پریدہ

خیرات مجھے اپنی محبت کی عطا کر
آیا ہوں ترے در پہ بہ دامن دریدہ

یوں دور ہوں تائب میں حریم لبوی
صحرا میں ہو جس طرح کوئی شاخ بریدہ

حفیظ تائب



رخشنده ترے حسن سے رخسار یقین ہے
تابندہ ترے عشق سے ایمان کی جبین ہے
چمکا ہے تری ذات سے انسان کا مقدر
تو خاتم کوئین کا رخشنده لگین ہے
ہر قول ترا حرف صداقت کا ہے ضامن
ہر فعل ترا حسن ارادت کا امین ہے
جس میں ہو تراء ذکر، وہی ہزم ہے رنگین
جس میں ہو ترا نام، وہی بات حسین ہے
چمکی تھی کبھی جو ترے لاش کف ہا سے
اب تک وہ زمیں چاند ستاروں کی زمیں ہے
آنکھوں میں ہے اس خلق مجسم کا تصور
اک خلد مسرت مری نظروں کے قریں ہے

صوفی غلام مصطفیٰ تبسم



عجہ کاشف سر لہاں اور نور کے مظہر
عجہ ظاہر و باطن ، عجہ اول و آخر

عجہ ہیں فروغ آفرینش ، رحمت عالم
عجہ مخزن حکمت ، عجہ خلق کے پیکر

عجہ مرکز الوار ، جلوہ گاہ سبحانی
عجہ خاور صبح ازل ، نور ابد پرور

عجہ ہی تو ہیں روح و روان عالم امکان
عجہ ہی کے دم سے نور ہے روئے دو عالم ہر

عجہ ہی نے اسان کو مجال ارتقا بخشی
عجہ کی نظر عرش حیات جاودانی ہر

عجہ ہیں حدی خوالوں کے جذب و سوز کی منزل
عجہ دودمان باشی کے بے بہا گوہر

عبدالکریم نمر



تجھی سے ابتدا ہے ، تو ہی اک دن انتہا ہوگا
صدائے ساز ہوگی اور نہ ساز بے صدا ہوگا

ہمیں معلوم ہے ، ہم سے سنو، محشر میں کیا ہوگا
سب اُس کو دیکھتے ہوں گے، وہ ہم کو دیکھتا ہوگا

ازل ہو یا ابد ، دونوں اسیر زلف حضرت ہیں
جدھر نظریں آٹھاؤ گے ، یہی اک سلسلا ہوگا

یہ نسبت عشق کی ، بے رنگ لائے رہ نہیں سکتی
جو محبوب خدا کا ہے ، وہ محبوب خدا ہوگا

اسی امید پر ہم طالبان درد جیتے ہیں
خوشا دردے کہ تیرا درد درد لادوا ہوگا

نگاہ قہر پر بھی جان و دل سب کھوئے بیٹھا ہے
نگاہ مہر عاشق پر اگر ہوگی تو کیا ہوگا

جگر کا ہاتھ ہوگا حشر میں اور دامن حضرت
شکایت ہو کہ شکوہ ، جو بھی ہوگا ، برملا ہوگا

جگر مراد آبادی



پہلا ہے یہی دوس دبستان محمد
اللہ کا عرفان ہے ، عرفان محمد
اس میں بھی ہے کچھ شفقت و رحمت کی وہی شان
ایسوان خدا گویا نہیں ایسوان محمد
جہاں رہی ہر سمت جہالت کی شب تار
جب تک نہ ہوئی صبح درخشان محمد
محروم ازل کا بھی وہ بھر دیتے ہیں دامن
اے دل ! تجھے معلوم نہیں شان محمد
یوں آئے کہ طبقات کی تقسیم مٹا دی
کچھ کم نہیں دنیا پہ یہ احسان محمد
کیوں پھر نہ صفیں قیصر و کسریٰ کی الٹ دیں
آخر تو وہی ہم ہیں غلامان محمد
معراج سخن اس کو جلیل اپنی میں سمجھوں
ہو جاؤں اگر بلبل بستان محمد

جلیل قدوائی



آ گیا ، جس کا نہیں ہے کوئی ثانی ، وہ رسولؐ
روح فطرت پر ہے جس کی حکمرانی ، وہ رسولؐ
جس کا ہر تیور ہے حکم آسمانی ، وہ رسولؐ
موت کو جس نے بنایا زندگی ، وہ رسولؐ

محفل سفاکی و وحشت کو برہم کر دیا
جس نے خوں آشام تلواروں کو مرہم کر دیا

فقر کو جس کے تھی حاصل کج کلاہی ، وہ رسولؐ
گم بانوں کو عطا کی جس نے شاہی ، وہ رسولؐ
زندگی بھر جو رہا بن کر سیاہی ، وہ رسولؐ
جس کی اک اک سانس قانون الہی ، وہ رسولؐ

جس نے قلب تیرگی سے نور پیدا کر دیا
جسکی جاں بخشی نے مردوں کو مسیحا کر دیا

واہ کیا کہنا ترا ، اے آخری پیغام بر
حشر تک طالع رہے گی تیرے جلووں کی سحر
تو نے ثابت کر دیا ، اے ہادی نوع بشر
مرد یوں سہریں لگاتے ہیں جبین وقت ہر


کروٹیں دلیا کی تیرا قصر ڈھا سکتی نہیں
آندھیاں ترے چراغوں کو بجھا سکتی نہیں

جوش ملیح آبادی



لب پر مدام صل علی کی صدا رہے
دل میں ہمیشہ یاد شہ انبیاء رہے
ہنگام نزع لب پہ رہے ان کا نام پاک
اس وقت لب پہ ورد اسی نام کا رہے
ان پر کبھی درود ہو، ان پر کبھی سلام
قائم سدا حبیب سے یہ سلسلہ رہے
بخشا ہے ان کی یاد نے سوز و گداز عشق
اس کیف جاں فروز سے دل آشنا رہے
کس کام کی حیات ہے شہر نبی سے دور
خوش بخت تھے جو لوگ، مدینے میں جا رہے
تابندہ میرے دل میں رہے عشق مصطفیٰ
روشن تمام عمر چراغ وفا رہے
ہر لحظہ اُن کا ذکر ہو، ہر لمحہ ان کی یاد
ہر سانس میری زیست کا محور بنا رہے
یارب! مدام لب پہ ہو نعت رسول پاک
حافظ ثنائے خواجہ میں صبح و سہا رہے

حافظ لدھیانوی



تیرا وجود باعث تخلیق کائنات
تیرا جمال حاصل تزئین شش جہات

ہے تیرا ذکر باعث تسکین جان و دل
ہے تیری یاد دیدہ و دل کے لیے نجات

مجموعہ صفات تری ذات پاک ہے
زیبا ہے تیری ذات کو ہر جملہ صفات

ہے تیرے لہر لطف سے ہر ذرہ فیض یاب
دنیا کو تیرے در سے ہیں کیا کیا توقعات

ہے مشعل حیات ترا ایک ایک حرف
ہے موجب نجات تری ایک ایک بات

حافظ بھی تیرے کوچہ الفت کا ہے گدا
اس کی طرف بھی شاہ امم! چشم التفات!

حافظ لدھیانوی



صبح ازل کے نیر تاباں تمھی تو ہو
شام ابد کے ماہ درخشاں تمھی تو ہو
اس جادۂ حیات کے ہر اک مقام پر
جس سے ہوئی ہیں مشکیں آساں ، تمھی تو ہو
لیتا تھا نام کون خدائے جلیل کا
اللہ کی نمود کا ساماں تمھی تو ہو
جس کی ضیا سے آج بھی روشن ہے زندگی
وہ شمع نور کر گئے تاباں تمھی تو ہو
ذروں کو آفتاب کا ہم سر بنا دیا
اس بزم ”کن“ میں سب سے نمایاں تمھی تو ہو
جس نے خدا کے قرب کو آساں کر دیا
وہ رہنائے منزل عرفاں تمھی تو ہو
ہم عاصیوں کو در پہ تمہارے ملی نجات
ہم بے کسوں پہ سایہ یزداں تمھی تو ہو
حق نے دیا ہے رحمت کو لین کا لقب
ایسے خطاب خاص کے شایاں تمھی تو ہو

عبد یعقوب حاکم




سلام اے آمنہ کے لال؎ اے محبوب سبحانی
سلام اے فخر موجودات؎ فخر نوع انسانی
سلام اے ظل رحمانی؎ سلام اے نور یزدانی
ترا نقش قدم ہے زندگی کی لوح پیشانی
ترے آنے سے رونق آگئی گلزار ہستی میں
شریک حال قسمت ہو گیا بھر فضل ربانی
سلام اے صاحب خلق عظیم! انسان کو سکھلا دے
یہی اعمال پاکیزہ؎ یہی اشغال روحانی
تری صورت؎ تری سیرت؎ ترا نقشہ؎ ترا جلوہ
تبسم؎ گفتگو؎ بندہ نوازی؎ خندہ پیشانی
اگرچہ ”فقر فخری“ رتبہ ہے تیری قناعت کا
مگر قدسوں تلے ہے فر کسرائی و خاقانی
زمین کا گوشہ گوشہ نور سے معمور ہو جائے
ترے ہر تو سے مل جائے ہر اک ذرے کو تابانی



حفیظ بے نوا بھی ہے گدائے دامن دولت
عقیدت کی جبین تیری مروت سے ہے نورانی
ترا در ہو مرا سر ہو، مرا دل ہو ترا گھر ہو
تمنا مختصر سی ہے، مگر تمہید طولانی
سلام اے آتشیں زنجیر باطل توڑنے والے !
سلام اے خاک کے ٹوٹے ہوئے دل جوڑنے والے !

ابوالاثر حفیظ جالندھری



ہر اک نظام ہے ناکام و فتنہ در آغوش

حضور! آپ کے لانے ہوئے پیام کے بعد

خدا گواہ! نہیں موجب سعادت و امن

کوئی نظام بھی اسلام کے نظام کے بعد

تمہارا نام ہی ہے اختیار آتا ہے

خدا کے ذکر سے پہلے، خدا کے نام کے بعد

کلام ایسا کہ جس میں کوئی کلام نہ ہو

کلام آپ کا اللہ کے کلام کے بعد

حضور! آپ کا پیغام ہر جگہ پھیلا


عراق و فارس و مصر و حجاز و شام کے بعد

ابوالبیان حماد



غلام محمدؑ کا رتبہ بڑا ہے
ہر اورنگ زیب اسکے در کا گدا ہے
یہ گرد و غبار گزرگاہِ یثرب
یہ کھل جواہر ہے، خاک شفا ہے
ہے غازہ یہ رخسارِ حور و پری کا
یہ اک خاک پا ہر مرض کی دوا ہے
وہ تعبیرِ خواب خداوندِ خالق
وہ نقشِ پیولائے ارض و سما ہے
طفیلی ہیں تیرے یہ آفاق و انفس
انہیں تیری خاطر ہی پیدا کیا ہے
شعاعوں سے جس کی سنور ہے عالم
جو سبداق نور علیٰ نور کا ہے
کسے حوصلہ اس کے وصف و ثنا کا
یہ فخرِ رسل ہے، حبیبِ خدا ہے

عبد العزیز خالد



تو نے جہاں چراغ صداقت جلانے ہیں
صدیوں کی تیرگی کے قدم ڈگمگاتے ہیں
ماہ و نجوم ہیں ترے ممنون گرد راہ
خالق نے تیرے ناز نبوت اٹھائے ہیں
اصنام کالب کالب کے سجدوں میں گر پڑے
تو نے جب آ کے پرچم وحدت اڑائے ہیں
تیرے اصول ، تیرے نشان ، تیری راہ پر
جو قافلے چلے ، وہی منزل پہ آئے ہیں
اللہ رے خالق ، در پئے آزار تھے جو لوگ
تو نے بصد خلوص گلے سے لگائے ہیں
حصے میں آئی ہے ترے تکمیل آگہی
تو نے حیات نو کے طریقے سکھائے ہیں
فانوس دے دے دیے ہیں خیال و شعور کو
یکسر دیار قلب و نظر جگمگاتے ہیں
تو نے دلوں سے زنگ اتارے ہیں اس طرح
پتھر تھے ، آئینوں کی طرح جگمگاتے ہیں

احسان دانش



جہانوں کو رحمت ہے تیری لذیری
زمانوں کو نعمت ہے تیری بشیری

وہ انسان ہوا بے نیاز دو عالم
جسے راہ دکھانے تری دستگیری

مجھے فخر تھا فقر پر سروری میں
مجھے بھی عطا ہو وہ دل کی اسیری


ہو بھر زندگی آشنا تیری است
ملے اس کو پہلی سی روشن ضمیری

زبان ہے آشوب نفرت سے گھائل
ترے خالق کی عام ہو خوش نظیری

ہوں آزاد مجبور و مقہور قومیں
عرب ہوں کہ زنگی ہو یا کشمیری

جہاں پاک ہو ظلمتوں سے سراپا
تو بدرالہجائی ، سراجاً منیری

جسٹس ایس ۔ اے رحمان



وہ کمال حسن حضورؐ ہے کہ گمان نقص جہاں نہیں
یہی بھول خار سے دور ہے ۔ یہی شمع ہے کہ دھواں نہیں
میں لٹار تیرے کلام پر ۔ ملی یوں تو کس کو زباں نہیں
وہ سخن ہے جس میں سخن نہ ہو، وہ بیاں ہے جس کا بیاں نہیں
وہ شرف کہ قطع ہیں نسبتیں، وہ کرم کہ سب سے قریب ہیں
کوئی کہہ دو یاس و امید سے، وہ کہیں نہیں، وہ کہاں نہیں
یہ نہیں کہ خُلد نہ ہو نکو، وہ نکوئی کی بھی ہے آبرو
مگر اے مدینہ کی آرزو، جسے چاہے تو وہ یہاں نہیں
ہے الٰہی کے نور سے سب عیاں، ہے الٰہی کے جلوہ میں سب نہاں
بنے صبح تابش سہر سے ، رہے پیش سہر یہ جاں نہیں
وہی نور حق وہی ظل رب، ہے الٰہی سے سب، ہے الٰہی کا سب
نہیں ان کی ملک میں آسماں کہ زمیں نہیں کہ زماں نہیں
وہی لاسکاں کے مکیں ہوئے ، سر عرش تخت نشین ہوئے
وہ نبیؐ کہ جس کے ہیں یہ مکاں، وہ خدا ہے، جس کا مکاں نہیں
سر عرش پر ہے تری گزر، دل فرش پر ہے تری نظر
ملکوت و ملک میں کوئی شے نہیں وہ، جو تجھ پہ عیاں نہیں



کروں تیرے نام پہ جان فدا، نہ بس ایک جان، دو جہاں فدا
دو جہاں سے بھی نہیں جی بھرا، کروں کیا کروں جہاں نہیں

ترا قد تو نادر دہر ہے، کوئی مثل ہو تو مثال دے
نہیں گل کے بودوں میں ڈالیاں کہ چمن میں سرو چاں نہیں

نہیں جس کے رنگ کا دوسرا، نہ تو ہو کوئی، نہ کبھی ہوا
کہو اس کو گل کہے کیا کوئی کہ گلوں کا ڈھیر کہاں نہیں

کروں مدح اہل دول رضا، پڑے اس بلا میں مری بلا
میں گدا ہوں اپنے کریم کا، مرا دین پارہ ناں نہیں

مولانا احمد رضا خاں بریلوی




ستاع عشق ہے تو، حسن امتیاز ہے تو
کبھی ہے ناز، کبھی پیکر نیاز ہے تو
قیام و سجدہ کا مفہوم ہی نہیں کوئی
مری نگاہ میں جب حاصل نماز ہے تو
ترے بغیر ہے بے رنگ محفل ہستی
میں جانتا ہوں مری زندگی کا راز ہے تو
نگاہ لطف کی خیرات کس طرح سالہ گوں
نیاز مند ہوں میں اور بے نیاز ہے تو
تو اپنے آپ ہی کر میرے درد کا درمان
نہ بوجھ مجھ سے کہ خود آشنائے راز ہے تو
نہ جانے پھر بھی ہے بیتاب کیوں دل رفعت
اگرچہ اس کو یقین ہے کہ دلنواز ہے تو

رفعت سلطان



صاحب تاج ختم نبوت صلی اللہ علیہ وسلم
صدر نشین ہزم رسالت صلی اللہ علیہ وسلم
نقش کدورت اس نے مٹایا، غیروں کو سینے سے لگایا
سب کو دیا پیغام محبت صلی اللہ علیہ وسلم
درس مروت فرماں اسکا، نوع بشر پر احسان اسکا
امن و محبت اس کی شریعت صلی اللہ علیہ وسلم
بغض و حسد کا نام ہوا گم، چمکا زایت عفو و رحم
جاگ اُلھی انسان کی شراکت صلی اللہ علیہ وسلم
ختم ہوا دور صیادی، پائی غلاموں نے آزادی
گھر گھر پہنچا مژدہ رحمت صلی اللہ علیہ وسلم
نور جبین انسان کا چمکا، فرق مٹا محتاج و غنی کا
ایک ہوئے سرمایہ و محنت صلی اللہ علیہ وسلم
دین میں فیضان ہے اسکا، ذوق یقین احسان ہے اسکا
اس کے در کی خاک میں حکمت صلی اللہ علیہ وسلم
قرب الہی منت اسکی، حسن عمل ہے طاعت اسکی
حاصل ایمان اس کی محبت صلی اللہ علیہ وسلم

روش صدیقی



پردے اٹھے نگاہ سے ، ہر شے نکھر گئی
تنویر صبح رات کے رخ پر بکھر گئی

صدق و صفا کا پیکر پر نور آ گیا
لے کر حیات تازہ کا منشور آ گیا

لات و پیل کا دور حکومت گزر گیا
انسانیت کا طوق غلامی اتر گیا

بے آسرا ، نحیف لبوں کو زبان دی
در یتیم بہن کے یتیمی کو شان دی

لطف و کرم کی ساری ادائیں عطا ہوئیں
زخموں سے چور ہو کے دعائیں عطا ہوئیں

انسانیت کے درد کا درساں کیا گیا
احسان و عدل زیست کا عنوان کیا گیا

مظلوم عورتوں کو نئی زندگی ملی
عفت ملی ، حقوق ملی ، روشنی ملی

اک انقلاب تازہ بہا کر دیا گیا
نسل و وطن کا فرق فنا کر دیا گیا



ادنیٰ سے یہ کرشمہ ہے اس فیض عام کا
بازار بند کر دیا سودی نظام کا

وہ رحمت تمام، وہ غم خوار ہے کساں
ہے جس کا ناز فقر، وہ سلطان دو جہاں

فخر الرسل ہے، شافع روز حساب ہے
اسی لقب ہے، صاحب ام الکتاب ہے

جس کے غلام فاتح ایران و شام ہوں
لاکھوں درود اس پہ، ہزاروں سلام ہوں

زکی کیفی



اے کہ نازاں تجھ پہ حسن زندگی و سروری
دوش پر کملی ، نظر میں جلوۂ پیغمبری
اے سراپا نور حق ، اے روح وجدان و عمل
ہے ترا پیغام انمٹ ، فلسفہ تیرا اٹل
تو نے انسان کو دیا روح اخوت کا پیام
حق و آزادی و عدل و عفو و اُلفت کا پیام
تو نے اس کو درس تہذیب و جہانبانی دیا
درد انسانی دیا ، درمان روحانی دیا
تیری بعثت سے ہوئی تکمیل ذوق سروری
نامکمل تھی خدائی ، تشنہ تھی پیغمبری
تیری ہر موج نفس میں نغمہ اسلام ہے
نسخہ بیماری عالم ترا پیغام ہے
بھونک دے پھر پیکر مردہ میں روح زندگی
زندہ کر دے پھر دل مسلم میں احساس خودی

ساغر نظامی



مچی اک دھوم عالم میں ، عہدِ مصطفیٰ آئے
ہوا اتمامِ دین جن پر ، وہ ختمِ الانبیا آئے
جہاں کے لوگ تھے سب مبتلائے کفر و گمراہی
انہیں ایمان کا رستہ دکھانے رہنما آئے
نہ دیکھی جائے جس سے ذلت و مظلومیٰ انسان
وہ لے کے اپنے سینے میں دل درد آشنا آئے
خدا کو چھوڑ کر سب ہو چکے تھے لات وعزیٰ کے
خدا کے نام کی عظمت کو محبوبِ خدا آئے
جہاں میں زندگی تھی شاق روحانی مریضوں پر
طیب ان کے لیے لے کر دوائے جالفا آئے
جہاں کو ہوش باقی تھا نہ دنیا کا ، نہ عقبیٰ کا
جہاں کی رہبری کو بادیٰ ہر دوسرا آئے

عبدالمجید سالک



زمانے کی نگاہوں نے بشر ایسا کہاں دیکھا
ملک کو جس کے ایوان شرف کا ہاسباں دیکھا
درخشاں عالم امکاں میں ہے خلق عظیم اس کا
کرم کی روشنی سے پر ضیا کون و مکان دیکھا
عمل سے اپنے سکھایا زمانے کو عمل کرنا
الہی کے فیض سے دنیا نے دور بے خزاں دیکھا
ہے درس علم و تہذیب و ادب سیرت محمد کی
رواداری کی ہر منزل میں ان کو ضو فشاں دیکھا
مخالف سے دم گفتار منہ سے بھول جھڑتے تھے
ادیب ایسا نظر آیا، نہ ایسا خوش بیاں دیکھا
سلوک بد سے پیش آئیں کسی سے، ہے یہ ناسمکن
الہی کی مدح میں دشمن کو بھی رطب اللسان دیکھا
بنا اسلام کی قائم ہوئی خلق و مزوت سے
اسی میزان پر اسلام کا پلہ گراں دیکھا
کسی کو سرفراز ایسا نہ پایا عرش رفعت نے
رسولوں میں یہاں دیکھا، فرشتوں میں وہاں دیکھا
بہت آئے نظر لیکن سہیل اس شان کا بندہ
بالائے فلک پایا، نہ زیر آسماں دیکھا

سہیل بنارس



رسول اللہ کی آمد ہے عبد اللہ کے گھر میں
خدا کا نور ہوگا جلوہ گر بندے کے پیکر میں

نہیں ذوق ملوکیت غلامان پیمبر میں
لگا دو آگ تاج طغرل و خاقان و سنجر میں


نہ ملتا درس اگر دنیا کو عرفان الہی کا
خدا روز اک لیا ڈھلتا جہان شعبدہ گر میں

ادھر فطرت زمیں سے عرش تک معروف صد سامان
ادھر اچٹی ہوئی سی نیند کھیل اوڑھ کر گھر میں

سلام اس پر، صلوٰۃ اس پر، درود کائنات اس پر
خدا کی ترجہانی جس نے کی السبا کے پیکر میں

نظام شرک پیغام رسول اللہ نے اُلٹا
نقاب اللہ کا فرزند عبد اللہ نے اُلٹا

سیاب اکبر آبادی



شام و سحر کے درمیاں ہر سمت ہے جلوہ ترا
مہتاب بھی ہر تو ترا، خورشید بھی سایا ترا

تو حسن کامل بالیقین، تو رحمة للعالمین
یہ آسماں اور یہ زمیں دراصل ہیں چرچا ترا

کیا کیا بصیرت پا گئی تیرے تصور میں نظر
دل روشنی سے بھر گیا، جب بھی خیال آیا ترا

تو حسن ہے، تو ناز ہے، تو رنگ ہے، انداز ہے
ہر طرز، ہر اسلوب کا مقصود ہے ایما ترا

دیکھیں تو کیا ظاہر کریں، آنکھوں پہ کھلتا کچھ نہیں
سوچیں تو بنتا ہے جدا ہر ذہن میں نقشہ ترا


تقدیر عالم کے لیے تو مستقل اعجاز ہے
ڈھلتی رہیں شامیں مگر سورج نہیں ڈوبا ترا

ہر سیل، ہر گرداب ہر غالب رہی ہمت تری
چڑھتے رہے طوفان مگر اُترا نہیں چہرا ترا



ہر چند کوہ و دشت نے روکا اسے ، ٹوکا اسے
لیکن اسی رفتار سے بہتا رہا دریا ترا
ہر مقتدر ثابت ہوا کوتاہ دست و نارما
ہر دسترس کے سامنے ہرچم رہا اونچا ترا
اے قاسم علم و ہنر ، اس بے نوا ہر اک نظر
شاید قصیدہ گو ترا ، شاعر ترا ، بندہ ترا

شیر شاہد



خلاق دو جنہاں کے کرم کا ہوا ظہور
اترا زمین پہ عرشِ معلیٰ کا رنگ و نور
دشتِ عرب فیوضِ خدا میں نہا گیا
اک ہادیٰ عظیم ہدایت کو آ گیا
اک آخری شکست اندھیروں کو مل گئی
الحاد و شرک و کفر کی بنیاد ہل گئی
پیغامِ حق سنایا رسالتِ مآب نے
پھیلا یا نورِ افق پہ افقِ آفتاب نے
السالیت کے بھول دلوں میں کھلا دے
سب تفرقے دوئی کے جہاں سے مٹا دے
درسِ خلوص و صدق و صفا آپ نے دیا
تکمیلِ زندگی کا لہجہ راستہ دیا
دنیا کو روحِ امن ملی، آشتی ملی
انسان کی نگاہ کو تابندگی ملی
حضرتؐ نے فرقِ بندہ و آقا مٹا دیا
اس تیرہ خاکداں کو ثریا بنا دیا



عالم کو روشنی مساوات مل گئی
خاک سیم کو شان مساوات مل گئی
یہ اہتمام زیست کہ نزدیک و دور ہے
ساری حضور پاک کی شان ظہور ہے

شرقی بن شائق




شفیع خلق ہو، محبوب رب العالمین تم ہو
رسالت کے، خلافت کے حقیقت میں امیں تم ہو
تمہارے جلوۂ اقدس سے نورانی ہوئی دنیا
شب تاریک دل کے واسطے ماہ سپیں تم ہو
یہاں پر بھی، وہاں پر بھی تمہارا ہی سہارا ہے
دلیل اولیں تم ہو، دلیل آخریں تم ہو
مری ہستی فلک والوں کی بستی جس سے ٹھہری تھی
وہ عالی مرتبہ تم ہو، وہ معراج زمیں تم ہو
بنائے زینت عالم رخ روشن تمہارا ہے
اگر انگشتی دنیا ہے تو اس کے نگین تم ہو
کلم اللہ نے جس نور کو دیکھا تھا ایمن میں
اسی کا تم اجالا بلکہ وہ نور میں تم ہو
خدا کی رحمتیں جس سے ہوئیں آفاق پر نازل
وہ محبوب خدا و رحمت للعالمین تم ہو
بلایا حق تعالیٰ نے سر عرش ہریں جس کو
وہ آگاہ رموز آسمان ہفتمین تم ہو
حساب نامہ اعمال سے کیا ڈر شفیع کو
خدا کے روبرو بھی جب شفیع المذنبین تم ہو

شفیع عہدی پوری



تجھ سے پہلے اسی عالم کی حقیقت کیا تھی
آدمی تھے، مگر آدم کی حقیقت کیا تھی
حسد و بغض و عداوت کے سوا کچھ بھی نہ تھا
صرف اک دور جہالت کے سوا کچھ بھی نہ تھا
تو نے آ کر دل انسان کو قرینے بخشے
نور وحدت سے دسکتے ہوئے سینے بخشے
سلسلہ توڑ دیا رسم خطا کا
اہل دنیا کو دیا درس وفاداری کا
ظلمت کفر ایمان کو آزاد کیا
قید باطل سے پر انسان کو آزاد کیا
تو نے سکھلائے زمانے کو اخوت کے چان
قلب مسلم کو دیا حوصلہ کفر شکن
بھر دیا رنگ نکھرتی ہوئی تقدیروں میں
زندگی ڈھل گئی قرآن کی تفسیروں میں
اے غریبوں کے سہارے! دل مسلم کے قرار
اے گنہگار کے حامی! مری جان تجھ پہ لٹا
ہالیقین باعث تخلیق دو عالم تو ہے
مرا سونس، مرا آقا، مرا ہمدم تو ہے

شکیل بدایونی



بہروں کی ہے محفل ، یہاں کیا عرض ہنر ہو
عالم کی مرے ، تیرے سوا کس کو خبر ہو

صاحب نہیں تو کس کا ، زمان ہو کہ مکان ہو
محرم نہیں تو کس سے خدا ہو کہ بشر ہو

وہ بھول ، جو باتھوں کو ترے چھو گیا—سہتاب
وہ ذرہ ، جو قدموں میں ترے آئے، گھر ہو

ہر ذرے کے ہاتھ پر دسکتا رہے سورج
جب تک کہ نہ منشا ہو تری ، کیسے سحر ہو

شہرت ہے تری آل کے دروازے کی مٹی
ممکن ہو تو اس پر بھی عنایت کی نظر ہو

شہرت بخاری



جہاں ہاؤ ہو میں سب تاشے ایک جیسے ہیں
مجھے رستہ دکھا مولا کہ رستے ایک جیسے ہیں
کبھی تیری شریعت کی ضرورت کم نہیں ہوگی
جہاں میں آدمیت کے تقاضے ایک جیسے ہیں
جو انسان ہے، وہ تیرے ارتقا کا ہو چکا قائل
جو پتھر ہے، اسے سارے زمانے ایک جیسے ہیں
جسے معراج کہتے ہیں، فقط انسان کا حصہ ہے
زمین و آسمان دواؤں ازل سے ایک جیسے ہیں
جو تیری یاد میں گزرے، وہی ہل زندگی ٹھہرے
بظاہر ساری گھڑیاں، سارے لمحے ایک جیسے ہیں
نہ میں افضل کسی سے ہوں، نہ کوئی مجھ سے افضل ہے
ہیجر کی نظر میں لوگ سارے ایک جیسے ہیں
الگ رہنے کی خواہش دوسروں سے کس طرح کیجے
درختوں پر ہری شاخوں کے پتے ایک جیسے ہیں
حقوق آدمیت میں کوئی تفریق نا ممکن !
وہ منصف ہے، اسے اپنے پرانے ایک جیسے ہیں
مجھے شہزاد اس کی آرزو ہے، جس کی برکت سے
شروں پر رحمت یزداں کے سائے ایک جیسے ہیں

شہزاد احمد




رقم پیدا کیا ، کیا طرفہ بسم اللہ کی مد کا
سر دیوان لکھا ہے میں نے مطلع نعت احمد کا
طلوع روشنی جیسے نشان ہو شہ کی آمد کا
ظہور حق کی حجت ہے جہاں میں نور احمد کا
عجم میں زلزلہ نوشیرواں کے قصر میں آیا
عرب میں شور اٹھا جس وقت اُس کی آمد آمد کا
شب و روز اُس کے صاحبزادوں کا گہوارہ جنباں تھا
عجب ڈھب یاد تھا روح الامیں کو بھی خوشامد کا
ہوا تجھ سا، نہ ہو سکتا ہے ، میرا ہے یہی ایمان
نہ مانوں مسئلہ پرگز کسی زندیق و مرتد کا
ہوئی ہے ہمت عالی مری معراج کی طالب
میسر ہو طواف اے کاش مجھ کو تیرے مرقد کا
کبھی نزدیک جا کر آستانے پر ملوں آنکھیں
کبھی گر دور بیٹھوں میں ، کروں نظارہ گنبد کا
خدا منہ چوم لیتا ہے شہیدی کس محبت سے
زباں پر میری جس دم نام آتا ہے عہد کا

کرامت علی خان شہیدی



وہ اک اُمی کہ ہر دانش کو چمکاتا ہوا آیا
وہ اک داسان بخشش پھول برساتا ہوا آیا
وہ اک نغمہ کہ انسانوں کو چونکاتا ہوا آیا
وہ اک جذبہ کہ ارمانوں کو بھڑکاتا ہوا آیا
وہ اک لرمی کہ سنگ و خشت کے سینے میں جا اُتری
وہ اک شیشہ کہ ہر پتھر کو ٹکراتا ہوا آیا
وہ اک عظمت کہ مظلوموں کے چہرے پر دمک اُٹھی
وہ اک بندہ کہ سلطانوں کو ٹھکراتا ہوا آیا
وہ اک مستی کہ ہستی کو جلا دیتی ہوئی پھیلی
وہ اک عالم کہ ہر عالم پر چھا جاتا ہوا آیا
مشیت حسن کی تکمیل فرماتی ہوئی ابھری
تصور آخری تصویر بن جاتا ہوا آیا

سہجر سید ضمیر جعفری



پھیلا جہاں میں نور حق رنگ رخ باطل ہے فق
لو ہو گیا وہ چاند شق آئی جو ماتھے پر شکن

روشن دل صحرا ہوا پتھر جو تھا ، پیرا ہوا
حیراں ید بیضا ہوا وہ نور پھیلا دفعتاً

ہیں صدر بزم انبیا ہیں قاضی ملک خدا
بدلا نظام ناروا بدلا زمانے کا چلن

سرمایہ دنیا و دین صادق ، سخی ، صابر ، امین
حسن طلب ، صدق یقیں کیسا گہاں کیا وہم و ظن

ہے فرض اُلفت آپ کی ایک ایک نعمت آپ کی
سمجھا بدولت آپ کی حق نمک ، حب وطن

جعفر طاہر



عرفان حق کی شمع جلائی حضورؐ نے
تاریکیوں میں راہ دکھائی حضورؐ نے

سہر و وفا، عطا و کرم میں خدا کے بعد
کی ہے جہاں کے دل پہ خدائی حضورؐ نے

قرآن کی زبان میں کون و مکان کی بات
اللہ نے جو کی، وہ بتائی حضورؐ نے

شیرازہ حیات بکھرنے سے بچ گیا
بگڑی ہوئی بشر کی بنائی حضورؐ نے


منزل نے گمراہوں کو گلے سے لگا لیا
کی اس طرح سے راہنمائی حضورؐ نے

ملتی نہیں حضورؐ کے اخلاق کی مثال
کی دشمنوں سے بھی تو بھلائی حضورؐ نے

ذروں کو سہر و ماہ کی تقدیر بخش دی
جس سمت بھی نگاہ اٹھائی حضورؐ نے

کر کے عطا مجھے دل ے مدعا طفیل
بخشی ہر ایک غم سے رہائی حضورؐ نے

طفیل ہوشیار پوری



حامل قرآن ، نور مجسم صلی اللہ علیہ وسلم
شاہ عرب ، سرکار دو عالم صلی اللہ علیہ وسلم

ظاہر و باطن نور کا مامن ، ظاہر الہام ، باطن قرآن
دہر میں وہ اللہ کا پرچم صلی اللہ علیہ وسلم

بت خانے برباد ہوئے اور کفر سے دل آزاد ہوئے
اس سے خدا کا دین ہے محکم صلی اللہ علیہ وسلم

عصمت و عفت کا رکھوالا ، درس اخوت دہنے والا
عظمت کے اسرار کا محرم صلی اللہ علیہ وسلم

بے کس و نا کس کا وہ حامی ، رحمت ایزد کا وہ پیامی
بارگاہ حق میں ہے مکرم صلی اللہ علیہ وسلم

یوسف ظفر



ہوئی طلوع جو سینے میں آرزوئے رسول
جو وسوسے تھے دلوں کے ، خیال و خواب ہوئے

ہر ایک شے کا مقدر بدل دیا اس نے
نظر اٹھائی تو ذرے بھی آفتاب ہوئے

مٹے ہوؤں کو ابھارا نقوشِ نو کی طرح
ستم زدوں پہ کرم اس کے بے حساب ہوئے

اسی کے درسِ جلالی کا معجزہ ہے کہ ہم
حریفِ سیف ہوئے ، صاحبِ کتاب ہوئے

اسی کی ذات نے عالم کی رہنمائی کی
اسی کے لطف سے تحلیل سب حجاب ہوئے

اسی کے فیض سے آئی حریمِ جاں میں بہار
اسی کے دم سے بہا دل میں انقلاب ہوئے

دے ہوئے تھے جو ارض و سما کے سینے میں
راز اس کی سعادت سے بے نقاب ہوئے

قلم اٹھا جو مرا مدحتِ رسالت میں
دل و دماغ میں وا آگہی کے باب ہوئے

دل اس کے عشق میں کھویا تو ہائی دل کی مراد
سر اس کے در پہ جھکایا تو کامیاب ہوئے

سراج الدین ظفر



قدموں میں ڈھیر اشرفیوں کا لگا ہوا
اور تین دن سے ہیٹ پہ پتھر بندھا ہوا
پہیں دوسروں کے واسطے سیم و زر و گہر
اپنا یہ حال ہے کہ ہے چولہا بجھا ہوا
کسریٰ کا تاج روندنے کو پاؤں کے تلے
اور ہوریا کھجور کا گہر میں بجھا ہوا
دست دعا الہی کے لیے عرش تک بلند
ہے جن کی آستین میں خنجر چھپا ہوا
بوتے رہے جو رستے میں کانٹے تمام عمر
بھولوں میں ایک ایک ہے آکر تلا ہوا
تیور بدل گئے تو زمیں کانپنے لگی
ابرو کے اک اشارے سے محشر ہوا ہوا
یثرب سے آج بھی یہ صدا گونجتی سنو
وہ جو خدا کے ہو گئے ، ان کا خدا ہوا

ظفر علی خاں



اب صرف التفات ہے ساقی کی چشم مست
اب شامل نشاط نہیں انگین مے
اب ہست تر ہے زمزمہ موت کی بوا
اب تیز تر ہے ہممہ زلدگی کی لے
اب آفتاب برج سعادت میں آ گیا
اب ہو چکی بساط شب نامراد طے
اب دیدہ بہار میں ہے سرمہ غبار
اب ہو رہی ہے بارش انوار بے بے
اب تاجدار مسند بطحا کا ہے ظہور
تا حد مصر و شام بہ اطراف روم و کے
عابد سخن سرا نہ سہی بے نوا سہی
حارج نہیں بیان عقیدت میں کوئی شے

سید عابد علی عابد



مجھ کو ہر چند ملا رنگِ اخوت تجھ سے
میں گنہگار کروں کیسے محبت تجھ سے

تو مرے دھیان میں آتا ہے صبا کی صورت
دل میں کھلتے ہیں گل و لالہ راحت تجھ سے

زندگی میری ہے طائف کے سفر کا ہر تو
میں نے ہائی ہے ستم سہنے کی قوت تجھ سے

سطوتِ کفر سے ٹکراتا ہوں بے خوف و خطر
میں نے سیکھے ہیں یہ انداز شجاعت تجھ سے

آرزو مند ہوں ، مٹ جالیں یہ داغِ عصیاں
ورنہ سرماؤں کا میں روزِ قیامت تجھ سے

عارف عبدالمتمین



بڑی مشکل یہ ہے ، جب لب پہ تیرا ذکر آتا ہے
دماغ و دل میں اک خوابیدہ محشر جاگ جاتا ہے
اہل ہڑتے ہیں سوتے بیکراں جذب محبت کے
اُبھر آتے ہیں خاکے تیری صورت ، تیری سیرت کے
کبھی جی چاہتا ہے تیری معصومی کے گن گاؤں
کبھی جی چاہتا ہے ، سادگی کا ذکر کر ڈالوں
کبھی کہتا ہے دل ، زہد و ورع سے ابتدا کر لوں
کبھی کہتا ہے دل ، دریا دلی کا تذکرہ کر لوں
کبھی قصہ سنانا چاہتا ہوں تیرے بچپن کا
بہت سادہ ، بہت معصوم ، سنجیدہ لڑکپن کا
کبھی حیرت فزا غزوات بھر جاتے ہیں آنکھوں میں
حنین و بدر کے دن رات بھر جاتے ہیں آنکھوں میں
کبھی تیری صداقت ولولہ انگیز ہوتی ہے
کبھی تیری رواداری تعمیر خیز ہوتی ہے
کبھی تیرے کمال صبر پر دل وجد کرتا ہے
تخیل میں ترے اوصاف کا ہرچم اُبھرتا ہے



کبھی تیری جفا کوشی پہ آنکھیں ڈبڈباتی ہیں
تصور سے ترے فاقوں کی نبضیں چھوٹ جاتی ہیں

کبھی جلوے ابھرتے ہیں تری مہاں نوازی کے
یتیموں، بے سہاروں، یکسوں کی چارہ سازی کے


مسلسل کشمکش ہوتی ہے الفاظ و معانی میں
میں بہہ جاتا ہوں اک خاموش طوفان کی روانی میں

کہوں کیا؟ کس طرح؟ یہ فیصلہ مجھ سے نہیں ہوتا
خود اپنی الجھنوں کا تجزیہ مجھ سے نہیں ہوتا

حامد عثمانی

۱۴۱
 موسیٰ سے سر طور کلام اپنی جگہ ہے
 سرکار مدینہ کا مقام اپنی جگہ ہے
 کیوں ہو نہ رسولوں میں سوا شانِ محمدؐ
 تسبیح کے دانوں میں امام اپنی جگہ ہے
 ہیں آج تولکر بھی ، شہنشاہ بھی لیکن
 سرکار دو عالم کا غلام اپنی جگہ ہے
 بدلے تو بہت نظم جہاں گیر نے پہلو
 لیکن مرے آقاؐ کا نظام اپنی جگہ ہے
 پیغام رسولوں کا رہا ان ہی کے دم تک
 ہر آج بھی آقاؐ کا پیام اپنی جگہ ہے
 ہے چرخ چہارم پہ کوئی باغ جناں تک
 عرشی مرے آقاؐ کا مقام اپنی جگہ ہے

عرشی علیگزہمی



جس کو ترے خیال کی پہنائیاں ملیں
اُس ذہن میں شعور کی گہرائیاں ملیں

سب میں ترے کمال کی ہرجھالیاں ملیں
پیغمبروں کو معجزہ آرائیاں ملیں

ان پر تمام فلسفے قربان ہو گئے
اُسی لقبِ نبیؐ کو جو دانائیاں ملیں

بندہ وہی ہے لذتِ سجدہ سے آشنا
جس کو ترے حضورِ جبین سائیاں ملیں

اس کی حیاتِ قابلِ صدِ رشک ہے، جسے
ذکرِ حضورؐ کے لیے تنہائیاں ملیں

محرومِ عفو کون گنہگار رہ گیا
کس روسیہ کو حشر میں رسوائیاں ملیں

نادار جو بھی آ گیا، وہ ہو گیا غنی
اس کو درِ حضور سے دارائیاں ملیں


ذکرِ رسول پاکؐ کا دریا ہے موج زن
فکرِ عزیزؒ میں بڑی گہرائیاں ملیں

عزیزِ حاصلپوری



سبز گنبد کے مکین ، رحمت عالم ، شہدِ دین
نرم دل ، شیریں دہن ، پاک نظر ، خندہ جبین
آپ کے واسطے خورشید پلٹ آیا تھا
چاک الگشت شہادت سے ہوا ماہ نسیم
مرتبہ حرف ”رفعنا لک ذکرک“ عیاں
رفعت خواجہ لولاک ہے تا عرش بریں
وقت اعجاز رسالت کا نہیں ہے محدود
اس پہ ہر مرد مسلمان کا ہے مضبوط یقین
فتنہ نسل و زباں نے وہ ستم ڈھائے تھے
خون مظلوم سے آلود ہوئی پاک زمیں
رشتہ شرق و مغرب ہے انہی سے قائم
نام لیوا ہیں محمدؐ ہی کے ہم خاک نشین
ہند کس رخ کے تصور میں ہوئی چشم فروغ
نظر آیا نہیں دلیا میں کوئی اور حسین

فروغ احمد



فن تجھ سے ہے ، فن کی زندگی تجھ سے ہے
علم و عرفان و آکھیں تجھ سے ہے
فکر و نظر و شعور و احساس و خیال
سب ترا ہے اے نبی ! سبھی تجھ سے ہے

ڈھونڈا کرو شاہوں کی سلامی کا شری
ہابوسی میران گرامی کا شری
میرے لیے کولین کی دولت ہے یہی
حاصل ہے عہد کی غلامی کا شری

میں بندہ مصطفیٰ ہوں ، شاہوں سے کہو
اُس در کا کدا ہوں ، کجکلاہوں سے کہو
کافی ہے مجھے اُسی کے دامن کی پناہ
جاؤ ! جا کر جہاں پناہوں سے کہو

یہ درد ، یہ غم ، یہ ابتلا کس سے کہوں
اے ختم رسل صل علی کس سے کہوں
میں بندہ بے لواء ہوں ، تم آقا ہو
بندہ ہوں تو آقا کے سوا کس سے کہوں



دنیا کا عجیب حال دیکھا میں نے
ہر لب پہ کوئی سوال دیکھا میں نے
یہ فیض ہے عشقِ مصطفیٰ کا فیضی
دل میں نہ کبھی ملال دیکھا میں نے

مملو عشقِ رسولؐ سے سینہ ہے
سینہ ہے کہ انوار کا آئینہ ہے
آنکھوں میں سماتے نہیں خورشید و قمر
پہلو میں عجب طرح کا گنجینہ ہے

ہو گا وہی، جو تیرا خدا چاہے گا
مولا کہیں بندے کا برا چاہے گا
لیکن در احمدؐ سے نہ الھنا کہ خدا
چاہے گا وہی، جو مصطفیٰؐ چاہے گا

کچھ جی کے بہانے کا بہانہ تو بتاؤ
کوئی اچھا برا ٹوکالہ تو بتاؤ
اٹھ تو جاؤں در عہدؐ سے مگر
ویسا کوئی اور آستالہ تو بتاؤ



دلیا کا مجھے خیال کیسے آتا؟
میرے لب پر سوال کیسے آتا؟
تھا دل کے صدق میں گوہر عشق رسولؐ
دولت کو مری زوال کیسے آتا؟

عمر فیضی



برقِ سحابِ سہر ہے ابروئے مصطفیٰؐ
ہے طرہ اس پہ سایہؑ گیسوئے مصطفیٰؐ

ہے تشنگانِ یاس کا کس درجہ اہتمام
کوثر لگی ہوئی ہے سر کوئے مصطفیٰؐ

ظلمت کے یہ نصیب کہ آبِ بقا ملے
کچھ بڑ گیا ہے سایہؑ گیسوئے مصطفیٰؐ

کیوں کرنے دیرو کعبہ میں ہم رنگ نور ہو
یاں : ت مصطفیٰؐ ہے، وہاں روئے مصطفیٰؐ

اے کاش گناہ سبک کر مجھے کہ میں
جنبت سے ہر نفس کی آڑوں سوئے مصطفیٰؐ

کیا ہوں گے ہم ضیافتِ جنت سے شادمان
بھولے نہیں ہیں خلقِ علیؑ، خوئے مصطفیٰؐ

اہلِ حساب بوجھتے ہو کیا قلق کا حال
ہاں رند ہے مگر ہے ثنا کوئے مصطفیٰؐ

حکیم غلام مولیٰ قلق



اللہ اللہ! عظمت و شان رسول ہاشمیؐ

خالق کل ہے ثنا خوان رسول ہاشمیؐ

عام ہے ہر سمت فیضان رسول ہاشمیؐ

خلق ہے محنون احسان رسول ہاشمیؐ

آپ کے یسین و طہ ہیں خطابات حسین

ہے مجدد اسم ذی شان رسول ہاشمیؐ

روح پرور، کیف آگیا ہے فضائے کائنات

خلد منظر ہے گلستان رسول ہاشمیؐ

محفل کون و مکان کا ذرہ ذرہ ہے مطیع

ہیں دو عالم زیر فرمان رسول ہاشمیؐ

در حقیقت سہر و ماہ و نجم ہیں جلوہ نشان

ہے جال روئے تابان رسول ہاشمیؐ

ذرہ ذرہ دہر کا ہے بحر لغات درود

ہو رہا ہے ہر سو اعلان رسول ہاشمیؐ

ہے نگاہ لطف مجھ ایسے گنہگاروں پہ بھی

ہے یہ احسان فراوان رسول ہاشمیؐ

شاعر نے کس قمر یزدانی آشفته نوا


ہے ہکے از نعت گویان رسول ہاشمیؐ

صلی اللہ علیہ وسلم

قمر یزدانی

اشعار نعت ہیں مرے باغ وفا کے پھول
 اللہ یہ سیری نذر عقیدت بھی ہو قبول
 تیرے بغیر خالق کونین کے حبیب !
 ممکن نہیں ہے گوہر مقصود کا حصول
 انسان کو تو نے کر دیا انسانیت شناس
 تو نے سکھائے الفت و اخلاص کے اصول
 معطی ہے نعمتوں کا خدا کی طرف سے تو
 پھر کیوں ترا غلام ہو مغموم اور ملول
 کہتے ہیں جس کو کھکشاں اہل نظر سبھی
 در اصل ہے وہ تیرے ہی قدموں کی خاک دھول
 تیری وفا شریک عبادت نہ ہو اگر
 حق تو یہ ہے کہ ایسی عبادت ہی ہے فضول
 اک نگہ التفاتِ قمر کی طرف بھی ہو
 کہتی ہے اس کو خالق خدا "عاشقِ رسول"

قمر یزدانی



خریم شاید فطرت کے رازداں تم ہو
فروع عظمت انسان کے ترجیاں تم ہو
نگاہ ہوش تمہارا مقام کیا جانے
جہاں خرد کی رسائی نہیں، وہاں تم ہو
تمہاری راہ کے ذرے بھی ماہ و انجم ہیں
ہو زیر خاک نہاں، پھر بھی آسماں تم ہو
بقدر ظرف ہر اک فیض یاب ہوتا ہے
مثال اگر زمانے پہ مہرباں تم ہو
نفس نفس ہے فروزاں تمہاری یادوں سے
ہرنگ شعلہٴ جان جسم میں نہاں تم ہو
تمہارے در کی لگن زندگی کا حاصل ہے
ہماری منزل مقصود کا نشان تم ہو
تمہارا نام ہے وجہ سکون دیدہ و دل
نہیں ہے جن کا کوئی، ان پہ مہرباں تم ہو

کلیم عثمانی



سلام صدق و امانت کی شان عالی پر
سلام خلق و مروت کی بے مثالی پر
سلام پاکی گوہر پہ ، جس کے دامن کو
کثافتوں کا تصور بھی چھو نہ سکتا ہو
سلام اس دل روشن کی حق اساسی پر
سلام ان کے کہاں خدا شناسی پر
سلام حکمت و دانش پہ ، جس کا ہر ارشاد
بنا ہے قصر صلاح و فلاح کی بنیاد
یقین محکم و ایمان مستقیم پہ سلام
خلوص و سہر و وفا و صفائے دل پہ سلام
دل حزیں کی یہ سب سے بڑی تمنا ہے
مرا سلام مری روح کا تقاضا ہے
قبول ہو تو سعادت نصیب ہو جائے
بھٹکنے والے سے منزل قریب ہو جائے

اختر اقبال کمالی

ہر برائی کو دیا دیس نکالا جس نے
ڈگمگاتے ہوئے انسان کو سنبھالا جس نے

آدمیت کو نئے طرز پہ ڈھالا جس نے
کر دیا مشرق و مغرب میں اجالا جس نے

اسی انسان کو محبوب خدا کہتے ہیں
نام سنتے ہیں تو سب صل علی کہتے ہیں

وہ نبیؐ جس کا ہر اک نقش قدم نقش دوام
بادشاہوں کو سمجھتے ہیں گدا جس کے غلام

حامد و احمد و محمود ، رسولوں کا امام
حضرت رحمت عالمؐ پہ صلوٰۃ اور سلام

دین کامل ہے زمانے کی ضرورت کے لیے
اب کوئی اور نہ آئے گا ہدایت کے لیے

خود عمل کر کے دکھایا کہ حکومت کیا ہے
اصل میں رابطہ دین و سیاست کیا ہے


جس کو اللہ کی کہتے ہیں خلافت ، کیا ہے
آدمی چیز ہے کیا ، بار امانت کیا ہے

دین کی راہ میں ساحل بھی ہے ، طوفان بھی ہے
صرف صفہ ہی نہیں ، بدر کا میدان بھی ہے



کتنے ژولیدہ مسائل تھے جدید اور قدیم
جن کو سلجھا نہ سکا کوئی مفکر ، نہ حکیم
اللہ اللہ ! نبیؐ عربیؐ کی تعلیم
کھل گئے عقدہ دشوار بہ فیض تفہیم
ہر ترقی میں جھلک عظمت اسلام کی ہے
آج دنیا کو ضرورت اسی پیغام کی ہے

سائر القادری



کچھ کفر نے فتنے پھیلائے ، کچھ ظلم نے شعلے بھڑکائے
سینوں میں عداوت جاگ اٹھی ، انسان سے انسان ٹکرائے
پامال کیا ، برباد کیا کمزور کو طاقت والوں نے
جب ظلم و ستم حد سے گزرے ، تشریف بردہ لے آئے
رحمت کی گھٹائیں لہرائیں ، دنیا کی اسیدیں بر آئیں
اکرام و عطا کی بارش کی ، اخلاق کے موتی برسائے
اللہ سے رشتے کو جوڑا ، باطل کے طلسموں کو توڑا
خود وقت کے دھارے کو موڑا ، طوفان میں سفینے لہرائے
تلوار بھی دی ، قرآن بھی دیا ، دنیا بھی عطا کی ، عقی بھی
مرنے کو شہادت فرمایا ، جینے کے طریقے سمجھائے
عورت کو حیا کی چادر دی ، غیرت کا غارہ بھی بخشا
شیشوں میں نراکت پیدا کی ، کردار کے جوہر چمکائے
مظلوموں کی فریاد سنی ، مجبوروں کی غم خواری کی
زخموں پہ خنک مرہم رکھے ، بے چین دلوں کے کام آئے
توحید کا دھارا رک نہ سکا ، اسلام کا پرچم جھک نہ سکا
کفار بہت کچھ جھنجھلائے ، شیطان نے ہزاروں بل کھائے
اے نام بردہ ، صل علی ، ماہر کے لیے تو سب کچھ ہے
ہونٹوں پہ تبسم بھی آیا ، آنکھوں میں بھی آنسو بھر آئے
ماہر القادری



ہوا طلوع اُفق پر وہ نیر تابان
کہ جس کے نور سے روشن ہے عالم اسکا

نشار ختم رسل تجھ پہ کائنات حیات
کہ تو نے ہم کو عطا کی ہے دولت قرآن


جلالی شمع ہدایت ہوائے نوع بشر
بتایا منزل حق آگہی کا نام و نشان

وہ دل جو کفر کی آماجگاہ تھے ان کو
بیک نگاہ بنایا ہے مرکز ایمان

ترے اصول رہیں گے ازل سے تا بہ ابد
بنائے عظمت انسان و رفعت انسان


یقین محکم و تنظیم اپنا مسسلسل ہے
یہی اصول بناتا ہے فاتح دوران

مشتاق مبارک



وہ نور کی مشعل روشن کی اک خاک نشین بطحا نے
عالم پہ طرب کا رنگ آیا ، ضو دینے لگے ظلمت خانے
کیا قافلہ ہمایان فلک ، کیا انجمن آرایان زمیں
اس ماہ کے سب ہیں شیدائی، اس شمع کے سب ہیں پروانے
تنظیم و عمل، تہذیب و ادب، اخلاص و وفا، ایثار و کرم
سرکار کے حسن سیرت سے کیا کچھ نہیں سیکھا دنیا نے
خلق شہ بندہ پرور کی قرآن گواہی دیتا ہے
اس بات کو وہ کیا سمجھیں گے ، قرآن سے ہیں جو بیگانے
وہ جلوۂ بزم صبح ازل ظاہر نہ اگر یوں ہو جاتا
بے نام حقائق رہ جاتے ، بے عنوان سارے افسانے

محشر بدایونی



محمد مصطفیٰ، خیرالبشر، محبوب داور ہے
شرافت، حلم، ایثار و سخاوت کا وہ پیکر ہے

فدا اس پر مرے ماں باپ، جو ہے رحمت عالم
مرا آقا ہے مخلوق خدا کا محسن اعظم

نظام عدل و احسان و مروت جس نے پھیلا دیا
تعصب، ضد، حسد، کینہ، جہاں بھر سے مٹا ڈالا

مساوات بنی انسان کے پھیلانے اُجیالے
وہ جس نے ظلم و جور و بربریت ختم کر ڈالے

خطا کاروں سے عفو و درگزر ہی کام تھا اس کا
وہ جس کی زندگی عملی نمونہ ہے شرافت کا

جہاں میں انس و اُلفت کی بڑھائی روشنی اس نے
رواداری کا برتاؤ کیا دشمن بھی اس نے

جو مخلوق خدا کے کام آتا تھا ہر صورت
غریبوں، بے نواؤں پر تھی جس کی شفقت و رحمت

پسند اس نے نہ رنگ و نسل کی تفریق فرمائی
خدا ترسی فضیلت کے لیے معیار ٹھہرائی

جہاں سے ہر برائی میرے آقا نے مٹا ڈالی
وہ جس نے اک نئی تہذیب کی آ کر بنا ڈالی

جب اپنے دل میں انسان کی ترقی کے لیے ٹھانی
تو انسان کو سکھائیں مستقل اقدار روحانی



وہ حق گوئی کا مظہر ، استقامت کا حسین پیکر
شجاعت میں جو یکتا تھا ، خدا کا خاص پیغمبر

وہی کام اس سے ہیں منسوب، جن سے ہے خدا راضی
ہے ضرب المثل اس کی سادگی ، ایثار ، فیاضی
خدا کے آخری پیغام کا جو شخص معین تھا
وہ درویشوں ، فقیروں ، تنگدستوں کا معاون تھا

زمانے بھر پہ جس نے اپنی سیرت کا اثر ڈالا
تمدن کے جرائم سے جہاں کو پاک کر ڈالا
وہ ، جس کے حکم پر تسلیم کی عادت ضروری ہے
ادب استاد کا ، مان باپ کی طاعت ضروری ہے

تھمل ، صبر ، نیکی اور دیانت اُس نے سکھلائی
حبیب کبریا ، جس کی ثنا قرآن میں آئی


اُسی کے ذکر سے محمود کے دل نے سکون پایا
اسی کے فیض سے فکر و عمل میں انقلاب آیا

راجا رشید احمد محمود (مرتب)




شری بخشا تمھاری ذات نے وہ بزم اسکاں کو
کہہ دی جس نے فرشتوں پر فضیلت نوع انسان کو
بتائید جناب حق تمھارے عزم عالی نے
کیا نابود ہر الٰہتے ہوئے باطل کے طوفاں کو
سبق دے کر زمانے کو محبت کا ، اخوت کا
منظم کر دیا عالم کے اوراق پریشاں کو
غریبوں ، بے نواؤں کا سہارا بن کے عالم میں
کیا آکر رفو انسانیت کے چاک داماں کو
گدا کو ایسی استغنا کی دولت بخش دی تو نے
کہہ خاطر میں نہیں لاتا وہ مفاس میر و سلطان کو
ادھر عظمت عطا کی ہوریا ئے فقر کو ایسی
کہہ رشک آتا ہے جس کی شان پر تخت سلیمان کو
لستیم رحمت حق نے تمھارے ہی اشارے سے
گلستان کر دیا خاک عرب کے دشت ویراں کو

منظور حسین منظور




اس مہر سے روشن ہوئے آفاق دلوں کے
وہ مہر کہ ہے پیکر انوار الہی
ہے عظمیٰ بوذر ^{رض} فدا حشمت قیصر
مشکل ہے فقیری ، بڑی آسان ہے شاہی
اک فرہ ہوا لطف نظر آپ کا جن پر
وہ پیکر گل بن گئے آیات الہی
بھیلے بھی تو آغوش تمنا رہے محدود
سمٹے بھی وہ داماں ، تو رہے لامتناہی
یہ بندہ عاصی نہیں نومید شفاعت
ہے پیش نظر آپ کی کونین پناہی
مل جائے مدینے میں کوئی سایہ دیوار
یہ مہر سویری ہے ، یہ مہتاب کلاہی
دیدار تجلی کی تمنا تو ہے بے تاب
یہ بار حیا ہے ، نہ اٹھا دست دعا ہی




اے مسیح دم رواں پرور
زندگی بخش دین — پیغمبر^م
گرمی^۱ التفات سے تیری
خشک ہو عاصیوں کا دامن تر
تو وہ سلطان کہ ہارگہ کا تری
ہشت کاشانہ ہے فلک منظر
قصر جاہ و جلال میں تیرے
فخر کیواں ہے پاسبانی^۲ در
ذرۂ خاک در کی تابش سے
جل گیا سہر آتشیں پیکر
ماجرا سن کے تیغ کا تیری
الاماں الاماں کہیں کافر
تو وہ عادل کہ ذکر کسری^۱ میں
عدل کی تجھ سے داد چاہے عمر^۲

حکیم مومن خان مومن



یوں تو ہر دور سہکتی ہوئی نیندیں لایا
تیرا پیغام مگر خواب نہ بننے پایا
تو جب آیا تو مٹی روح و بدن کی تفریق
تو نے انسان کے خیالوں میں لہو دوڑایا
جن کو دھندلا گئے صدیوں کی غریبی کے غبار
ان خد و خال کو سونے کی طرح چمکایا
سمٹ آیا ترے اک حرف صداقت میں وہ راز
فلسفوں نے جسے تا حد گماں الجھایا
راحت جاں ترے خورشید محبت کا طلوع
دھوپ کے روپ میں ہے ابر کرم کا سایا
کتنا احسان ہے انسان پہ تیرا، کہ اسے
اپنی گفتار کو کردار بنانا آیا

احمد ندیم قاسمی



وجہٗ خلق دوسرا ہیں رحمت للعالمین^م
ہیکر نور خدا ہیں رحمت للعالمین^م

اولیں خالق مساوات بشر کا کون ہے
نائب رب علیٰ ہیں رحمت للعالمین^م

ہو بہو محفوظ جس ہستی کا ہے ہر قول و فعل
وہ فقط خیرالوریٰ ہیں رحمت للعالمین^م

جن کی سیرت بہر انسان منفرد نظم حیات
بس وہ شہکار خدا ہیں رحمت للعالمین^م

اور پیغمبر تھے رہبر اپنی اپنی قوم کے
رہنمائے دوسرا ہیں رحمت للعالمین^م

صنف نازک کو عطا کی جس نے معراج حیات
وہ محمد مصطفیٰ ہیں رحمت للعالمین^م

نشر جالندھری





تو نبوت کے قصیدے کا مقدس مقطع
دین کی تکمیل کا پیغام سنانے والے

ایک ہی صف میں کھڑا کر کے بڑوں چھوٹوں کو
بندہ و آقا کی تفریق سنانے والے

پورے کونین کا خود راج دلارا ہو کر
اپنے خادم کو بھی پہلو میں بٹھانے والے

پست فطرت کہ جو روٹی کے لیے جیتے تھے
ان کو اک مقصد اعلیٰ پہ لگانے والے

حق و باطل میں گوارا نہ ہوا سمجھوتہ
کفر و اسلام کو آپس میں لڑانے والے

بھیڑ، بکری سے بھی جو پست تھی، اس عورت کو
مجد و عزت کی بلندی پہ بٹھانے والے

اہل محنت کے مصائب پہ پگھلنے والے
اور سرمائے کو احسان سکھانے والے

تو نے آقاؤں کو احساس مروت بخشا
اے غلاموں کو غلامی سے چھڑانے والے

ایک اک سائل و محروم کے زخم دل پر
مرہم شفقت و احسان لگانے والے

عین فطرت کے تقاضوں پہ جس کی بنیاد
زندگی کا وہ نظام آ کے چلانے والے



نوع انسان کو فاقے سے بچانے کے لیے
سوکھے ٹکڑوں کو غذا اپنی بنانے والے

جو ترے قتل کے درپے رہے دشمن بن کر
زندگی کے الہیں اسرار بنانے والے


ایڑیوں پر سے ٹپکتا تھا لہو ماتھے کا
بھر بھی اللہ کی رحمت کو بلانے والے

زندگی تیری نمونہ ، تری سیرت معیار
مکہ تہذیب و تمدن کا چلانے والے

صاحب خیر کثیر ، آید حق ، رحمت حق
پورے ماحول کو پاکیزہ بنانے والے

بھر ترے ابر کرم کی ہے یہ دنیا پیاسی
راہ تکتے ہیں تری میرے زمانے والے

نعیم صدیقی



اللہ نے اپنی رحمت سے اک چاند عرب میں چمکایا
کیا خوب کرشمہ قدرت کا، دلیا والوں کو دکھلایا

ہندوں کو خدا کی رحمت کا مژدہ وہ سنانے آئے تھے
کس طرح رہیں ہم دلیا میں، خود رہ کے بتانے آئے تھے

نیکی کا پڑھایا ہم کو سبق، دکھلائی راہ بھلائی کی
جڑ کاٹی ساری ہدیوں کی، ڈھا دی دیوار برائی کی

مسلم سا پیارا نام دیا اور دین ہمیں اسلام دیا
ایمان کی بھی دولت بخشی، اللہ کا بھی پیغام دیا

فرمایا تم مسلم سارے آپس میں بھائی بھائی ہو
مل جل کے رہو الفت سے سدا، منظور جو اپنی بھلائی ہو


فرمایا، دور کرو سب فکریں تم آفت کے ماروں کی
معذوروں کی، مجبوروں کی، بیماروں کی، بیچاروں کی

فرمایا، تم امداد کرو مظلوموں کی ہتھیاروں سے
دیکھو دنیا میں ظلم نہ ہو ان لیزوں اور تلواروں سے




فرمایا ، جب تک قوم کوئی خود آپ درست نہیں ہوتی
تقدیر الہی بھی اس کی امداد پہ چست نہیں ہوتی
وہ ماہِ عرب ہی اے نیر ! اپنا تو جہاں میں سہارا ہے
ہو جائیں فدا اس نام پہ یہ نام ہی ایسا پیارا ہے

شفیع الدین نیر دہلوی




بخش دے مجھ کو خم بادۂ ناب اے ساقی
کون لے گا ترے رندوں کا حساب اے ساقی
نشہ و کیف کے مے خانے لٹاتا آ جا
کہ ترا ساقی کوثر ہے خطاب اے ساقی
تو اگر خاک کو چاہے تو بنا دے اکسیر
ہے ترے پاس وہ حکمت کی کتاب اے ساقی
آگے اک اک نے سنایا ترا افسانہ حسن
ختم یوں تبھ پہ ہوا عشق کا باب اے ساقی
”قاب قوسین“ کا غل فرش سے تا عرش ہوا
جھک گئی توسن گردوں کی رکاب اے ساقی
تیری رحمت کے سمندر میں جو طوفان لے آئے
لے کے آیا ہوں میں وہ چشم پر آب اے ساقی
منتظر چشم جہاں ہے کہ بھر اٹھے شاید
طرف کعبہ سے رحمت کا معاب اے ساقی

حکیم تیر واسطی



ترا خلق عظیم اے رہنمائے حق ، مسلم ہے
تری تعلیم کا مرہون احسان سارا عالم ہے
اخوت کا سبق تو نے دیا سارے زمانے کو
بنایا مرکز اخلاص اپنے آستانے کو
ترے قربان، اے ختمِ رسل! کیا شان ہے تیری
قبائے رحمت لے عالمیں پہچان ہے تیری
تمیز حق و باطل دی تری تعلیم قرآن نے
زمانے کو کیا ممنون تیرے فیض و احسان نے
دیا درس مساوات اہل عالم کو تری خو نے
طریقہ ساری دنیا کا بدل کر رکھ دیا تو نے
ترا درس صفا مطلوب ہے آئینہ دل کو
انگاہیں منتظر ہیں ، ڈھولڈتی ہے تیری محفل کو

رضا علی وحشت کلکتوی



دو عالم تجھ پہ صدقے اے زمین گنبد خضرا
 تری آغوش میں آسودہ ہے وہ برزخ کبریٰ
 وہ رشک سہر عالم تاب، جس کی جلوہ ریزی سے
 شبستان جہاں میں پھر ہوا نور سحر پیدا
 فدایان محمد بن گئے، جو دشمن جاں تھے
 تہ تیغ محبت ہو گئی یکسر صف اعدا
 جہاں کے گوشے گوشے میں صدائے دین حق پہنچی
 لوائے حق پرستی مشرق و مغرب میں لہرایا
 ہوا سکھ رواں عدل و مساوات و اخوت کا
 ہوئی پھر از سر نو مجلس صدق و صفا برپا
 فضائل سے ہوئی آراستہ پھر بزم انسانی
 محاسن کا بنی گہواہ پھر یہ فسق کی دنیا
 مٹی ظلمت سرائے دہر سے لعنت غلامی کی
 زمانے سے الھی رسم تمیز بندہ و آقا
 مظاہر تھے یہ سارے رحمت للعالمین کے
 کرشمے تھے یہ سب بس آپ کی لطف آفرینی کے

بجلی اعظ

مدح رسول ﷺ

مرتب :-

راجا رشید احمد محمود

افسر تعلقات عامہ ، پنجاب ٹیکسٹ بک بورڈ ، لاہور



پنجاب ٹیکسٹ بک بورڈ لاہور